

कांग्रेस के सांसदों की संसद में सक्रियता अब मापी जायेगी

राहुल गांधी द्वारा तैयार सिस्टम हर पार्टी के सांसद पर निगरानी रखेगा

—रेणु मिश्र—
—राष्ट्रदूत दिल्ली ब्यूरो—
नई दिल्ली, 10 अगस्त। कांग्रेस सांसद जाग जाएँ। राहुल गांधी आ गए हैं। राहुल गांधी के निर्देशों पर, एक मूल्यांकन प्रणाली विकसित की जा रही है, जो सांसदों के दोनों सदन—लोकसभा एवं राज्यसभा में सांसदों के कामकाज का आकलन करेगी।

एक कमेटी बनाई जाएगी, जो सभी सांसदों के कार्य-निष्पादन एवं प्रदर्शन पर नजर रखेगी।

सूत्रों का कहना है कि कमेटी देखेगी कि किस सांसद ने कितने प्रश्न पूछे, जन-हित के क्या-क्या मुद्दे उठाये गये, जब पार्टी ने उसे बोलने का अवसर दिया, तो उस सांसद की कैसी तैयारी थी, वह कितने प्रभावी तरीके से उसने सत्तारूढ़ पार्टी का मुकाबला किया तथा सांसद ने हस्तक्षेप करने में कितनी फुर्ती, सक्रियता एवं समझदारी दिखाई।

हाल में ही हुई एक मीटिंग में, राहुल गांधी ने सांसदों से कहा था कि उन्हें

■ किस सांसद ने कितने सवाल पूछे, कितने जनहित के मुद्दे उठाये, जब उन्हें सदन में बोलने का मौका दिया गया तो उनकी बोलने की तैयारी कैसी थी, कितने प्रभावी ढंग से सरकार का सामना किया और सदन में सलीके से हस्तक्षेप (इन्टरवैन्शन) किया।

■ हाल ही में अपनी पार्टी के सांसदों को संबोधित करते हुए, राहुल गांधी ने कहा था कि हर सांसद को सदन में बोलने का मौका मिलेगा और राहुल गांधी ही बोलें ऐसा नहीं होगा। इसी नीति के तहत, बजट सत्र में कांग्रेस के कई सांसदों को बजट पर बोलने का मौका दिया गया था।

■ युवा सांसद, राहुल की इस वर्किंग स्टाइल से काफी खुश हैं, पर, पुराने सांसद अभी काफी अटपटा महसूस कर रहे हैं।

बोलने का अवसर दिया जायेगा तथा अकेले वे (राहुल) ही नहीं बोलेंगे। यह बजट सत्र में उस समय दिखाई भी दिया, जब कांग्रेस सांसदों को बोलने का

अवसर दिया गया। ऐसी अपेक्षा है कि सांसदों के प्रदर्शन के आधार पर उनकी रैंकिंग भी तय की जायेगी। सूत्रों का कहना है कि जहाँ यह तन्त्र

अस्तित्व में आ रहा है, वहीं इस तन्त्र के आधार पर ही यह तय किया जायेगा कि अगले चुनाव में टिकट के लिये उनके नाम पर विचार किया जाये अथवा नहीं। दरअसल, राहुल गांधी बौद्धिक एवं जोशीले सांसदों की टीम बना रहे हैं, जो सत्तारूढ़ भाजपा से टक्कर ले सके तथा उसे उसी की चाल पर मात दे सके।

बहुत से युवा सांसद नोटिस देने में, शून्यकाल में मुद्दे उठाने में तथा विभिन्न मुद्दों पर बोलने में तत्परता दिखा रहे हैं। पुराने एवं उन्नत राज सांसद, जो प्रायः पीछे बैठते हैं, इस नई राहुल-संस्कृति के साथ तालमेल नहीं बिठा पा रहे तथा वे कुछ असहज महसूस कर रहे हैं क्योंकि वे ज्यादा सक्रिय नहीं हैं तथा उन्हें राहुल गांधी की कार्यशैली के साथ तालमेल बिठाने में मुश्किल आ रही है।

एक कांग्रेस नेता ने कहा कि पार्टी के युवा सांसद सक्रिय हैं लेकिन वरिष्ठ सांसदों को भी अपने-अपने पैरों पर खड़े होने की जरूरत सचमुच महसूस होगी।



पूर्व विदेश मंत्री नटवर सिंह का निधन

नई दिल्ली, 10 अगस्त। पूर्व विदेश मंत्री एवं कांग्रेस के दिग्गज नेता नटवर सिंह का लंबी बीमारी के बाद शनिवार

■ सन् 2004 से 2005 में यू.पी.ए. सरकार में मंत्री रहे नटवर सिंह लम्बे समय से बीमार चल रहे थे। उन्हें गत 31 जुलाई को इलाज के लिए मेदांता अस्पताल में भर्ती कराया गया था।

रात को निधन हो गया है। नटवर सिंह ने 95 वर्ष की उम्र में अंतिम सांस ली। वो (शेष अंतिम पृष्ठ पर)

गत वर्ष जारी हिंडनबर्ग रिपोर्ट से अडानी ग्रुप को शेयर मार्केट में 150 अरब डॉलर का नुकसान हुआ था

इस वर्ष फिर नई हिंडनबर्ग रिपोर्ट जारी होने को तैयार है तथा ट्विटर पर (एक्स पर) हिंडनबर्ग ने मैसेज दिया है, "भारत के बारे में बहुत भारी हंगामा होगा", रिपोर्ट के प्रकाशन के बाद

—श्रीनंद झा—
—राष्ट्रदूत दिल्ली ब्यूरो—
नई दिल्ली, 10 अगस्त। अडानी के बाद कौनसा इंडियन कॉर्पोरेट ग्रुप हिंडनबर्ग के निशाने पर होगा।

अमेरिका के एक शॉर्ट सैलर ग्रुप द्वारा एक्स पर लिखे पहिली नुमा मैसेज "भारत में जल्दी ही कुछ बड़ा होगा।" के बाद से औद्योगिक क्षेत्र के राजनैतिक हलकों में यह सवाल चल रहा है।

सभी तरह की अटकलें चल रही हैं, पर इस संभावना से भी इंकार नहीं है कि नई हिंडनबर्ग रिपोर्ट अडानी ग्रुप के बारे में हो सकती है। गत वर्ष हिंडनबर्ग रिपोर्ट आने के बाद अडानी ग्रुप और भारतीय बाजार को भारी नुकसान हुआ था। अडानी समूह की वैल्यू 150 अरब

■ इस बार भारत का कौन सा बड़ा उद्योगपति हिंडनबर्ग का टारगेट होगा?

■ एक अन्य संभावना यह भी है कि, हो सकता है नई हिंडनबर्ग रिपोर्ट में उद्योगपति गौतम अडानी की कंपनियों के काम-काज के बारे में ही नई जानकारी उजागर हो, अडानी ग्रुप को एक बार फिर भारी झटका देने के लिये।

■ पिछली रिपोर्ट में हिंडनबर्ग ने कहा था कि सेबी से मिलीभगत करके अडानी ग्रुप ने अपने शेयर के दामों में भारी हेराफेरी की थी तथा इस गलत ढंग से कमाये पैसे को "टैक्स हेवनस" का उपयोग करके वापस भारत लाये थे।

यू.एस. डॉलर गिर गई थी। अपनी रिपोर्ट में हिंडनबर्ग ने आरोप

लगाया था कि अडानी समूह की सेबी (शेष अंतिम पृष्ठ पर)

पाक से ड्रग्स लेकर आया ड्रोन खेत में गिरा

बी.एस.एफ. ने पकड़ी 15 करोड़ की हेरोइन

श्रीगंगानगर, 10 अगस्त (कांस)। पाकिस्तान से एक बार फिर ड्रोन से भारत में हेरोइन तस्करी की कोशिश की गई है पर इस बार उसकी योजना कामयाब नहीं हुई। बी.एस.एफ. ने शनिवार सुबह अनुपगढ़ से लगती भारत-पाक सीमा पर मौजूद एक खेत से तीन किलो हेरोइन और एक ड्रोन बरामद किया है।

हेरोइन की कीमत करीब 15 करोड़ रुपए बताई जा रही है। फिलहाल, बी.एस.एफ. के जवान स्थानीय पुलिस के साथ पूरे इलाके में सर्च ऑपरेशन में जुटे हुए हैं। अधिकारियों ने बताया अनुपगढ़ के गांव 30 ए.पी.डी. के पास कालूराम नायक के खेत में आज सुबह करीब चार बजे ड्रोन पड़ा होने की सूचना मिली, जिस पर बी.एस.एफ. के जवान मौके पर पहुंचे और ड्रोन को जवाब दिया।

■ अनुपगढ़ के गांव ए.पी.डी. के पास कालूराम नायक के खेत में आज सुबह करीब चार बजे ड्रोन पड़ा होने की सूचना मिली, उसमें पीले रंग के पैकेट में तीन किलो हेरोइन पाई गई।

■ सूत्रों ने बताया पाकिस्तान से आया यह ड्रोन तकनीकी खराबी के कारण सीमा के पास खेत में गिर गया।

ड्रोन में पीले रंग के पैकेट मिले। पैकेटों में तीन किलो हेरोइन थी जांच में पता चला कि ड्रोन पाकिस्तान से भेजा गया था जो तकनीकी खराबी के कारण सीमा के पास खेत में गिर गया, इससे तस्करी की योजना फेल हो गई।

बता दें कि पिछले महीने 23 और 24 जुलाई को भी पाकिस्तान से भारत में हेरोइन भेजी गई थी। लेकिन बी.एस.एफ. के जवानों ने हेरोइन जब्त

कर पाकिस्तानी तस्करो के मंसूबों पर पानी फेर दिया था, उसकी कीमत 30 करोड़ रुपए थी। लेकिन करोड़ों रुपए के मादक पदार्थ जब्त होने के बाद भी पाकिस्तानी तस्करी बाज नहीं आ रहे हैं। बता दें कि अनुपगढ़ क्षेत्र में इस साल अब तक पाकिस्तान से आई कुल 41.478 किलोग्राम हेरोइन जब्त की जा चुकी है, जिसकी कीमत 200 करोड़ रुपए से ज्यादा बताई जा रही है।

टी.वी. सोमनाथन कैबिनेट सचिव बने

नई दिल्ली, 10 अगस्त। सरकार ने इंडियन एडमिनिस्ट्रेटिव सर्विसेज (आई.ए.एस.) के वरिष्ठ अधिकारी टी.वी. सोमनाथन को देश के अगले कैबिनेट सचिव के रूप में नियुक्त करने का निर्णय लिया है। कार्मिक एवं

■ तमिलनाडू कैडर के 1987 के सोमनाथन वर्तमान सचिव राजीव गौबा का स्थान लेंगे। उनका कार्यकाल 30 अगस्त से शुरू होगा और वह अगले दो सालों तक इस पद पर बने रहेंगे।

प्रशिक्षण विभाग द्वारा शनिवार को जारी सर्कुलर के अनुसार, तमिलनाडू कैडर के 1987 बैच के आई.ए.एस. अधिकारी टी.वी. सोमनाथन इस महीने के अंत में अपना नया कार्यभार (शेष अंतिम पृष्ठ पर)

आर्थिक संकट में घिरे तेलंगाना के युवा पत्रकार ने आत्महत्या की

यह बेहद दुखद घटना देश में बढ़ती बेरोजगारी का एक उदाहरण है

—लक्ष्मण वैकट कुची—
—राष्ट्रदूत दिल्ली ब्यूरो—
नई दिल्ली, 10 अगस्त। तेलंगाना के एक युवा, ईमानदार एवं मेहनती पत्रकार को कथित आत्महत्या देश में फैली दुखद बेरोजगारी की स्थिति का प्रत्यक्ष प्रमाण है। कुल मिलाकर, बेरोजगारी के कारण युवाओं तथा अथेड्ड उम्र वाले लोगों तक में आत्महत्या की प्रवृत्ति बढ़ रही है।

तेलंगाना के वारंगल नगर में एक तेलुगु वैब चैनल में कार्यरत एक 36 वर्षीय पत्रकार को आत्महत्या की खबर से राज्य की पूरी मीडिया विरादरी को जबरदस्त धक्का लगा है। 36 वर्षीय पत्रकार जी.योगी रेड्डी (36 वर्ष) ने पहले तो अपनी 9 वर्ष की बेटी आद्या को फन्दे पर लटकवाया तथा उसके बाद स्वयं फन्दे पर लटक गया। रेड्डी के

■ जिस दिन 36 वर्षीय योगी रेड्डी की आत्महत्या की खबर आई, उसी दिन देश के एक बड़े औद्योगिक घराने ने 42,000 कर्मचारियों को निकाल दिया था।

■ चढ़ते शेयर बाजार और बढ़ती जी.डी.पी. के बावजूद भी बेरोजगारी में निरंतर वृद्धि होना दर्शाता है कि बड़ी अर्थव्यवस्थाओं की अंतर्निहित कमियों ने देश की जनता को प्रभावित करना शुरू कर दिया है।

■ अर्टिफिशल इंटेलिजेंस और उच्च स्तरीय ऑटोमेटिक मशीनों के कारण इंसान पर निर्भरता कम हो रही है, यही वजह है कि देश भर में निजी क्षेत्र में कर्मचारियों की छंटनी हो रही है।

■ सरकारी क्षेत्र भी पीछे नहीं हैं, वहां भी सरकारी कामों को आउट सोर्स किया जा रहा है और नए कर्मचारियों की भर्ती निरंतर कम हो रही है।

रिश्तेदार तथा उसके व्यक्तिगत एवं प्रोफेशनल मित्रों को यह विश्वास कर पाना मुश्किल हो रहा है कि उसने आर्थिक परिस्थितियों के कारण इतना भयानक कदम उठा लिया। वह अपने

पीछे अपनी पत्नी को छोड़ गया है। शुक्रवार को शाम, योगी रेड्डी तथा उसकी बेटी आद्या वारंगल के उस एक कमरे के आँगन में फन्दे से लटके पाये गये, जिसमें वह काम किया करता था।

इस ब्रेकिंग न्यूज से तेलंगाना, आंध्र प्रदेश तथा अन्य राज्यों के तेलुगुभाषी पत्रकारों में शोक की लहर दौड़ गई। एक पत्रकार, जिसने अपनी पुत्री को अपनी अन्तिम (शेष अंतिम पृष्ठ पर)

1389 अग्निवीर नौसेना में शामिल हुये

नई दिल्ली, 10 अगस्त (वार्ता)। अग्निवीरों के चौथे बैच की पांसिंग आउट परेड के बाद 214 महिला अग्निवीरों सहित 1389 अग्निवीर के आईएमएस चिल्ड्रा में शुक्रवार को नौसेना में शामिल हो गये।

■ नौसेना में शामिल होने के लिए इन अग्निवीरों की 16 महीने की कठोर ट्रेनिंग दी गई है, इनमें 214 महिला अग्निवीर भी शामिल हैं।

रक्षा मंत्रालय ने शनिवार को यहां बताया कि अग्निवीरों को 16 सप्ताह का कठोर नौसैनिक प्रशिक्षण दिया गया है। नौसेना प्रमुख एडमिरल दिनेश कुमार त्रिपाठी ने इस मौके पर आयोजित दीक्षांत परेड की समीक्षा की। इस मौके पर वाइस एडमिरल वी श्रीनिवास, फ्लैग ऑफिसर कमांडिंग-इन-चीफ, दक्षिणी नौसेना कमान और पूर्वी नौसेना कमान के फ्लैग ऑफिसर कमांडिंग-इन-चीफ, वाइस एडमिरल राजेश पैदावर भी उपस्थित थे। अग्निवीरों के परिवारजन भी इस गौरवशाली कार्यक्रम में शामिल हुए। प्रशिक्षण के बाद दीक्षांत परेड न केवल अग्निवीरों के प्रारंभिक प्रशिक्षण के सफल समापन का प्रतीक है, बल्कि भारतीय नौसेना में अग्निवीरों के लिए एक नए अध्याय की शुरुआत का भी प्रतीक है। नौसेना प्रमुख ने परेड को संबोधित करते हुए प्रशिक्षुओं को बधाई (शेष अंतिम पृष्ठ पर)

1940 के दशक से 1960 तक बड़े-बड़े उद्योगों के मालिकों की सूची में कोई खास परिवर्तन नहीं हुआ

पर, 1960 के दशक में देश में मंदी का दौर (रिसैशन) आया तो भारी उथल-पुथल हुई इस सूची में और कई बड़े-बड़े मिल मालिक धराशायी हुए

—अंजन रॉय—
—राष्ट्रदूत दिल्ली ब्यूरो—
नई दिल्ली, 10 अगस्त। "मध्यम आय का शिकंजा" राहों एवं देशों के विकास अनुभव में कोई असामान्य खासियत नहीं है। कुछ देश जहां आशाजनक शुरुआत करते हैं, लेकिन एक निश्चित समय के बाद गतिहीन हो जाते हैं। वे मध्यम आय वाले वंचित देशों से ऊंची प्रति व्यक्ति आय वाले विकसित देशों में तब्दील होने में विफल रहते हैं।

कई विकास अर्थशास्त्रियों ने मध्यम आय के जाल को पहचाना और उसका परीक्षण किया। कई सुझाव दिए जा चुके हैं, लेकिन इन पूर्व सूचनाओं और सलाहों के बावजूद यह जाल बार-बार बना रहता है।

इस वर्ष की वर्ल्ड डवलपमेंट रिपोर्ट (डब्ल्यू.डी.आर.) में आर्थिक वृद्धि के इस सुविज्ञ लक्षण का परीक्षण करने और इस समस्या के समाधान के तरीके बताने की कोशिश की गई है। डब्ल्यू.डी.आर. 2024 इस समस्या को समाप्त करने के तरीकों की सलाह देता है और मध्यम आय वर्ग के देशों को आगे बढ़ने में मदद देता है।

वर्ल्ड डवलपमेंट रिपोर्ट 2024 में नीतिगत प्राथमिकताओं को लेकर एक स्पष्ट मार्ग सुझाया गया है। इसे 3 आई

रणनीति कहा जा सकता है। तीन आई का अर्थ है इन्वैस्टमेंट, इन्फ्रस्ट्रक्चर और इनोवेशन। रिपोर्ट एक महत्वपूर्ण प्रश्न पूछने के बाद यही प्रश्न करती है। प्रश्न यह है कि "क्या मध्यम आय वर्ग के देशों की आर्थिक वृद्धि आय के अन्य स्तरों वाले देशों से भिन्न होती है?"

इसका उत्तर है "हाँ" रिपोर्ट सुझाती है कि "मध्यम आय वर्ग के सफल देशों को आर्थिक संरचना विकसित करने के लिए ऐसे दो सफल परिवर्तन करने होंगे, जिसमें अन्ततः इनकम के हाई लैवल बरकरार रहें।

ये परिवर्तन कौनसे हैं। रिपोर्ट के अनुसार, पहला परिवर्तन है - निवेशोन्मुखी प्रोथ की एकल रणनीति से दोहरी रणनीति की ओर जाना जिसमें निवेश के साथ विदेश की नई तकनीकियों का समावेश करना और उसका घरेलू परिदृश्य में प्रसार करना शामिल है। अर्थात् पहले "आई" से दूसरे "आई" की तरफ जाना।

अगले चरण में, "मध्यम आय वर्ग वाले देशों को तीसरे "आई" (इनोवेशन) की ओर जाना होगा, जिसमें नवाचार पर अधिक ध्यान देना होता है। यह ऐसी प्रक्रिया है जो उच्च आय वर्ग वाले देशों पर अधिक लागू होती है।" यद्यपि, इस संक्रमणकाल में

■ राजीव गांधी के, प्रधानमंत्री के रूप में अपने कार्यकाल में काफी लिब्रलाइजेशन हुआ, निर्यात-आयात नीति में। कस्टम ड्यूटी बहुत कम की गई, विशेषकर कम्प्यूटर आदि इलेक्ट्रॉनिक सामान पर।

■ इन परिवर्तनों से पुराने उद्योगपति व मिल मालिक लगभग ठंडे पड़ गये, शायद दो बड़े पुराने मिल मालिक बचे, टाटा समूह व बिड़ला ब्रदर्स।

■ नये उद्योगपति उभरे विशेषकर आई.टी. इण्डस्ट्री में।

■ वर्ल्ड डवलपमेंट रिपोर्ट 2024 ने, इस प्रक्रिया को नैसर्गिक प्रक्रिया बताया और जो देश इस नई टैकनॉलजी को कुछ स्थानीय परिस्थितियों के अनुसार स्वीकार करते गये, वे जीवित रह गये और उन्नति करते गये। इस सूची में भारत काफी आगे है।

■ अन्यथा, जो देश भारी भुखमरी व निर्धनता को पार कर मध्यम इकॉनमी के दल-दल में फंस गये, वे उन्नत देशों की लाइन में नहीं पहुंच पाये और आगे नहीं बढ़ पाये।

कुछ दर्दपूर्ण प्रक्रियाओं से गुजरना होता है। खासतौर पर, नवाचार अर्थव्यवस्थाओं में कठिनाइयां पैदा करता है तथा इसमें पुनर्समायोजन शामिल होता है, जिसे निहित स्वार्थी वर्गों और पहले से जमे बैठे लोगों से प्रायः कड़ी चुनौती मिलती है।

डब्ल्यू.डी.आर. 2024 में अर्थव्यवस्थाओं की कमजोर गति को दूर करने का एक नया तरीका सुझाया गया है, जो धोरणों और कमजोर विकास से मुक्ति दिलाने में सफल रहा है। रिपोर्ट में मध्यम आय वर्ग वाले देशों को सुझाव दिया गया है कि वे आर्थिक

रूकावट दूर करने के लिए आर्थिक संकट का सदुपयोग करें। एक अन्य सुविज्ञ लक्षण क्रिएटिव इंडस्ट्रेशन से पार पाने के लिए आर्थिक संकट उपयोगी है। जाने-माने अर्थशास्त्री जोसफ शॉपीटर ने "क्रिएटिव इंडस्ट्रेशन" का विचार सबसे पहले प्रस्तुत किया था।

रिपोर्ट में मध्यम आय वर्ग की अर्थव्यवस्थाओं की दशा को संक्षेप में इस प्रकार बताया गया है। चूंकि मध्यम आय वर्ग वाले देशों को इन्वैस्टमेंट, इन्फ्रस्ट्रक्चर और इनोवेशन को पुनः संयोजित करने की जरूरत है, इसलिए आर्थिक संकट एक जरूरी बुराई बन सकता है क्योंकि इन्वैस्टमेंट, इन्फ्रस्ट्रक्चर और इनोवेशन यथास्थिति कमजोर कर आर्थिक गति प्रदान करते हैं। कोई अर्थव्यवस्था जब नए उद्यमियों के बनिस्पत मौजूदा आर्थिक खिलाड़ियों को तर्जवीह देती है तब संरचनात्मक कठिनाइयां कारकों को समाप्त कर दिया जाए जो नए उद्यमियों और उनकी कुशल उत्पादन प्रक्रिया को अवरुद्ध करते हैं। जो बात बाद में समझ में आई वह यह है कि भारतीय अर्थव्यवस्था के विकास की कुछ ऐसी ही प्रक्रिया रही है, खास तौर पर आर्थिक सुधारों के बाद के वर्षों में जो बात तुरन्त दिमाग में आती

है, वह है भारतीय उद्यमी वर्ग की बदलती प्रोफाइल। भारत क्यों आर्थिक विकास कर रहा है और वैश्विक विकास की तकनीकियों को क्यों ग्रहण कर रहा है तथा अपने उद्यमी वर्ग को पोषित करने में क्यों समर्थ है?

यदि हम स्वतंत्रता के समय के अग्रणी औद्योगिक घरानों की सूची का परीक्षण कर उसकी तुलना 1960 के दशक से करें तो पता चलेगा कि इस दौरान थोड़े ही बदलाव हुए। चालीस के दशक के अधिकांश अग्रणी औद्योगिक घराने साठ के दशक की शुरुआत के औद्योगिक घरानों के समान थे।

1960 के दशक के अन्त में जब भारत ने आर्थिक मंदी का सामना किया था, तब उस समय की बड़ी औद्योगिक फर्मस घाटा खा गई थीं। उनका संबंध नए उद्यमियों वाली लघु एवं छोटी कम्पनियों से था। लेकिन वास्तविक बदलाव आया 1980 के दशक के अन्त से वर्ष 1991-92 के दौरान। इस बदलाव के मुख्यतः दो कारण थे। प्रधानमंत्री के रूप में राजीव गांधी के संक्षिप्त कार्यकाल में भारतीय अर्थव्यवस्था को गति प्रदान की गई। सस्ते कम्प्यूटर्स सहित आयात की जाने वाली कई महत्वपूर्ण वस्तुओं के लिए (शेष अंतिम पृष्ठ पर)

मोदी ने वायनाड का हवाई सर्वे किया

वायनाड/ नई दिल्ली, 10 अगस्त (वार्ता)। प्रधानमंत्री नरेन्द्र मोदी ने केरल के वायनाड में भूस्खलन की तबाही से प्रभावित क्षेत्रों का शनिवार को हवाई सर्वेक्षण किया। मोदी सुबह नयी दिल्ली से केरल पहुंचे। इलाके के हवाई सर्वेक्षण के समय श्री मोदी के

■ मोदी सुबह नई दिल्ली से केरल पहुंचे। भूस्खलन प्रभावित इलाकों के हवाई सर्वेक्षण के समय प्र.मंत्री मोदी के साथ केरल के मुख्यमंत्री पी. विजयन भी थे।

साथ केरल के मुख्यमंत्री पी विजयन भी थे। मोदी हवाई सर्वेक्षण के बाद आपदा प्रभावित इलाकों में खुद जाकर स्थिति का जायजा लेंगे।

सूत्रों के अनुसार, श्री मोदी वहां स्थानीय लोगों से मिलकर उनकी समस्याओं पर बातचीत भी कर सकते हैं। नयी दिल्ली में प्रधानमंत्री कार्यालय ने बताया कि हवाई सर्वेक्षण के दौरान श्री मोदी ने उस इलाके का भी निरीक्षण किया, जहां से भूस्खलन शुरू हुआ था। उन्होंने पुंविचित्रमट्टम, मुंडिकि और चूडालमाला इलाके का भी हवाई निरीक्षण किया।

गौरतलब है कि परिस्थितिकी की दृष्टि से संवेदनशील पश्चिमी घाट क्षेत्र में 30 जुलाई को भूस्खलन की घटना में करीब दो सौ लोगों की मौत हो गयी थी और सैकड़ों की संख्या में लोग घायल हो गये। भारी वर्षा के कारण भूस्खलन इरवडिंजी पुझा नदी में बाढ़ के चलते शुरू हुआ था।

प्रदेश के कई जिलों में बारिश से जनजीवन अस्त-व्यस्त

हिण्डौन सिटी, करौली, चाकसू, देवली, श्रीमाधोपुर, निवाई, चौमूं, कामां सहित कई शहरों और गांवों में मूसलाधार बरसात हुई

हिण्डौन में चार घंटे में चार इंच बारिश से कॉलोनियां, सड़कें व निचले इलाके जलमग्न

हिण्डौन सिटी, (निर्स)। शहर सहित आसपास के क्षेत्र में शनिवार सुबह चार घण्टे में चार इंच बारिश दर्ज की गई। शनिवार सुबह छह बजे से लगातार दस बजे तक झमाझम बारिश का दौर चला। बारिश के कारण शहर की कॉलोनियां, सड़कें एवं निचले इलाके जलमग्न हो गए। गत लगभग एक सप्ताह से चल रहे बारिश के रुक-रुककर चले दौर के बाद दोपहर बाद मौसम बिल्कुल साफ हो गया।

सिंचाई विभाग के कनिष्ठ अभियंता उम्मेद सिंह ने बताया कि शुक्रवार रात से शनिवार सुबह 6 बजे से 10 बजे तक 9.9 एमएम (चार इंच) बारिश दर्ज हुई। इस दौरान जगर बांध में 20 एमएम बारिश दर्ज हुई। इसके बाद भी घने बादल छाए हुए हैं। इधर भारी बारिश के कारण कई कॉलोनिआं, सड़कों पर दो से तीन फीट पानी भर गया। शहर के चौबेपाड़ा, दुब्बेपाड़ा, जाट की सराय, शीतला कॉलोनी आदि क्षेत्र में घरों में पानी घुस गया। जिला अस्पताल, मोहन नगर गर्ल्स स्कूल परिसर पानी से लबालब दिखे। सड़कों



हिण्डौन सिटी शहर सहित आसपास के क्षेत्र में बारिश से कई इलाके जलमग्न हो गए।

पर पानी भरने से स्कूली बच्चों व मरीज, सरकारी कर्मचारियों को आवागमन में भारी परेशानियों का सामना करना पड़ा। डेप रोड व कटरा बाजार में सैकड़ों दुकानों में पानी भर गया। वहीं हिंडौन-बयाना मार्ग पर मनीराम पार्क के पास सड़कें दरिया बन गईं। डांग क्षेत्र में हुई जोरदार बारिश के कारण जगर बांध में 12 फीट पानी की सुबह सात बजे तक आवक हो चुकी है। तेज बारिश के कारण दुब्बेपाड़ा में सड़क से पांच फीट व चौबेपाड़ा में भी ऊंचे मकान में भी पानी भर गया। मनीराम पार्क के सामने उमाशंकर

सत्संग भवन में शिवालय में शिव परिवार की प्रतिमाएं पानी में पूरी तरह डूब गईं। नीम का बाजार स्थित हरदेव जी मंदिर के समीप प्राचीन दहलीज का हिस्सा बारिश के कारण गिर गया। गनीमत रही कि बड़ा हादसा नहीं हुआ। वहीं दूसरी ओर हिण्डौन शहर के

■ सड़कों पर पानी भरने से स्कूली बच्चों, मरीज, कर्मचारियों को परेशानियों का सामना करना पड़ा

■ डांग क्षेत्र में हुई बारिश से जगर बांध में शनिवार सुबह तक 12 फीट पानी की आवक हुई

कटरा बाजार, कंबलवाल गली, सराफा बाजार, डेम्प रोड, मोहन नगर, शीतला चौराहा सहित कई इलाकों में पानी भर गया। कटरा बाजार की दर्जनों दुकानों में कई फीट पानी भरने से व्यापारियों का लाखों रुपए का नुकसान हो गया। शनिवार सुबह से चल रहे बारिश के दौर के कारण कई निजी स्कूलों में बच्चों की छुट्टियां भी कर दी गईं।

चाकसू में तीन दिन से लगातार बारिश, कई इलाके लबालब



चाकसू कस्बे के बीचों-बीच स्थित मनहोरा तालाब ओवरफ्लो हो गया।

चाकसू, (निर्स)। मौसम विभाग की चेतावनी के मुताबिक क्षेत्र में तीन दिनों से लगातार बारिश हो रही है। आसमान से बरस रहे पानी से विधानसभा क्षेत्र के अधिकांशतः तालाब ओवरफ्लो हो गए हैं। बारिश से नगर पालिका क्षेत्र के निचले इलाकों और कच्चे-पक्के रास्तों में पानी भर गया है। बहुत से आम रास्ते तो कीचड़ में पसर पड़े हैं जिससे लोगों का आवागमन दुश्वार हो गया है। कस्बे के मध्य में स्थित मनहोरा तालाब ओवरफ्लो हो गया है। मनोहर तालाब के पानी निकासी का प्रशासन

■ निचले इलाकों और कच्चे-पक्के रास्तों में पानी भरा

द्वारा उचित प्रबंध नहीं होने से कृषि मंडी के इलाके में बसी कच्ची बस्ती पर खतरा मंडराने लगा है। मनोहर तालाब के ओवरफ्लो होने पर आसपास के इलाकों में बने मकानों के बेसमेंट में पानी भरना शुरू हो गया है। वार्ड पार्थ दिनेश शर्मा एवं आसपास के इलाकों के लोगों ने बताया कि मनोहर तालाब के ओवरफ्लो होने के

कारण चम्पेश्वर कॉलोनी, आईडीएसएमटी कॉलोनी, चम्पेश्वर मंदिर के स्थित कॉलोनी तालाब की पाल पर स्थित खेतों और पास की सड़कों से लगातार पानी बहकर जा रहा है। आसपास के मकानों में धीरे-धीरे पानी जाने लगा है। पार्थ शर्मा ने नगर पालिका प्रशासन से आग्रह किया है कि अति शीघ्र पानी निकासी को लेकर उचित प्रबंध करें वरना बहुत बड़ी आपदा का सामना करना पड़ सकता है। लोगों ने प्रशासन से समस्या का जल्द हल कराने की मांग की है।


धौलपुर शहर में तीसरे दिन भी बाढ़ जैसे हालात

बाड़ी रोड और सैंपऊ रोड पर पानी की चादर चल रही है, कई कॉलोनिआं में जलभराव से हालात खराब

धौलपुर, (निर्स)। बुधवार-गुरुवार की रात को हुई भारी बारिश के कारण धौलपुर शहर में तीसरे दिन शनिवार को भी बाढ़ जैसे हालात रहे। स्थिति ये है कि बाड़ी हाईवे पर 1.32 केवी के पास सड़क पर पानी की चादर चल रही है, जिससे यहां से गुजरने वाले लोगों और वाहनों को भारी परेशानी का सामना

■ स्थिति ये है कि लोग पैदल तक नहीं निकल पा रहे हैं, घरों में पानी भरा, लोग घरों में कैद होने को मजबूर हैं

करना पड़ रहा है। इसके अलावा सैंपऊ रोड और इससे जुड़े कॉलोनिआं में भी पानी भरा हुआ है। वहीं पंचगांव गांव और पंचगांव पुलिस चौकी के बीच में भी रोड़ पर पानी की चादर चल रही है, जिससे लोगों को परेशानियों को सामना करना पड़ रहा है।



भारी बारिश के कारण धौलपुर शहर में कई कॉलोनिआं में पानी भरा हुआ है।

अधिक बरसात होने के कारण छीतरिया ताल की भराव क्षमता पूरी हो गई और पानी ऊपर से निकल रहा है। ये पानी धौलपुर शहर में आ गया है। जिसमें बाड़ी रोड और सैंपऊ रोड पर बाढ़ जैसे हालात बन गए हैं। करीब एक दर्जन कॉलोनिआं में भारी पानी भरा

हुआ है, जिससे लोगों को काफी परेशानी का सामना करना पड़ रहा है। छीतरिया ताल से आए पानी की वजह से धौलपुर शहर की भोगीराम कॉलोनी, गोकुल, चंदन विहार कॉलोनी, आनंद नगर सहित जगदीश टॉकिज और सैंपऊ रोड पर स्थित करीब एक दर्जन कॉलोनी

में जलभराव के हालात हैं। स्थिति ये है कि लोग पैदल तक नहीं निकल पा रहे हैं। लोगों के घरों में पानी भर गया है। लोग घरों में कैद होने को मजबूर हैं। हालात को देखकर लगता है कि लोग जिला मुख्यालय पर नहीं, बल्कि किसी अति पिछड़े गांव देहात में रह रहे हैं।

चौमूं क्षेत्र में मूसलाधार बारिश, मालेश्वर धाम के झरने चले

चौमूं/कालाडेर/सामोद, (निर्स)। चौमूं क्षेत्र में शनिवार सुबह जोरदार बारिश हुई। बारिश होने से कई जगह पर जलभराव हो गया। वहीं लोगों को जलभराव होने से भारी परेशानी हुई। जानकारी के अनुसार चौमूं के कई गांवों में शनिवार अलसुबह से लेकर 11 बजे तक तेज बारिश हुई। क्षेत्र के गांव कालाडेर, टांकरड़ा, सामोद,

■ सामोद के वीर हनुमान जी मंदिर के पास स्थिति पहाड़ों से नदियों का पानी निकल पड़ा

मोरिया, हाथनोदा, चौथवाड़ी, बासां, महार, कानपुरा सहित आसपास के कई गांवों में तेज बरसात होने के समाचार मिले हैं। बरसात होने से गांवों के खेतों में पानी भर गया। बरसात से सामोद के पास स्थित मालेश्वर धाम पर जोरदार नदी आई और झरने चल गये। नदी को देखने के लिये आसपास



बरसात से सामोद के पास महार कलां स्थित मालेश्वर धाम की पहाड़ियों से नदी बहती नजर आई।

के कई लोग पहुंचे। वहीं मालेश्वर धाम पर भक्तों को भीड़ उमड़ रही है। वहीं सामोद के वीर हनुमान जी मंदिर के पास स्थिति पहाड़ों से नदियों का पानी निकल पड़ा। वहीं शनिवार होने के कारण हनुमानजी मंदिर आने वाले

श्रद्धालुओं को भारी परेशानी का सामना करना पड़ा। वहीं वाहन चालकों को भारी परेशानी हुई। दोनों दर्शनीय स्थलों की पहाड़ियों हरियाली की चादर ओढ़े हुए हैं। और इन पहाड़ियों के मध्य से बहते बारिश

के पानी से झरने बहुत ही मन मोहक लग रहे हैं। श्रद्धालु मालेश्वर धाम में भोले बाबा व सामोद पर्वत पर विराजे वीर हनुमान बालाजी महाराज के दर्शन कर अपने परिवार की खुशहाली की कामना करते हैं।

तेज बारिश से मकान गिरा, मां-बेटी की दबने से मौत



जुरहरा थाना क्षेत्र के गांव गांवड़ी में तेज बारिश से मकान गिर गया।

कामां, (निर्स)। जुरहरा थाना क्षेत्र के गांव गांवड़ी में तेज बारिश होने के कारण भरभराकर मकान गिर गया, जिसमें एक महिला और बच्ची की दबने से मौत हो गई तो वहीं एक व्यक्ति का पैर भी टूट गया और एक बच्ची की गंभीर हालत बताई जा रही है, जिसको अस्पताल में भर्ती कराया गया है।

जुरहरा थाना क्षेत्र के गांव गांवड़ी निवासी साजिद पुत्र फजरु का मकान बारिश होने के कारण भरभराकर गिर गया। मकान के गिरने की आवाज सुनते ही पड़ोस के लोग मौके पर पहुंचे और मलबे में दबे लोगों को

बाहर निकाला, जिसमें साजिद की पत्नी जमशीदा और उसकी 8 माह की बच्ची की मलबे में दबने से मौत हो गई तो वहीं साजिद का भी पैर टूट गया एवं उसकी एक बच्ची की हालत गंभीर होने पर साजिद और उसकी बच्ची को अस्पताल में भर्ती कराया गया है। साजिद के चार बच्चे बताए जा रहे हैं, जिसमें एक बच्ची की हालत गंभीर है और एक बच्चे की मौत हो गई है। घटना की सूचना मिलने पर जुरहरा थाना अधिकारी और कामां डीएसपी धर्मराज चौधरी मौके पर पहुंचे और घटना की जानकारी ली।

खेतड़ी में बारिश से आवासीय क्वार्टरों में पानी घुसा



खेतड़ी में मूसलाधार बरसात से सड़कें पानी से लबालब हो गईं।

खेतड़ी, (निर्स)। खेतड़ीनगर में शनिवार को सुबह हुई डेढ़ घंटे तक बरसात में आवासीय क्वार्टरों में पानी घुस जाने से लोगों का काफी परेशानियों का सामना करना पड़ा। ग्रामीणों ने क्वार्टरों में घुसे पानी को निकालने का काफी प्रयास किया, लेकिन बरसात तेज होने के कारण पानी नहीं निकाला जा सका। खेतड़ीनगर के आजाद मार्केट निवासी रमेश पांडे ने बताया कि सुबह पांच बजे बरसात का दौर शुरू हो गया था। पहले तो हल्की बरसात चल रही थी, लेकिन छह बजे से बरसात तेज हो गई तथा करीब डेढ़ घंटे तक बरसात होने से चारों ओर पानी जमा होने लग गया। पानी की सही तरीके से निकासी

नहीं नहीं के कारण न्यू मार्केट, हाथी पार्क, आजाद मार्केट सहित आसपास के इलाके में आवासीय क्वार्टरों में पानी घुस गया। क्षेत्र में करीब डेढ़ घंटे तक मध्यम बरसात होने से सड़कें दरिया बन गईं। बरसात के कारण आसपास के क्षेत्र के निचले इलाकों में पानी घुस गया, जिससे ग्रामीणों को काफी परेशानियों का सामना करना पड़ा। सिंचाना के ग्रामीणों ने बताया कि इंदिरा कॉलोनी, प्रभात कॉलोनी, मुख्य बाजार स्थित मुस्लिम बस्ती में पानी की सही निकासी नहीं होने के कारण ग्रामीणों को अनेक परेशानियों का सामना करना पड़ रहा है। तहसील रिकार्ड के अनुसार 1.3 एमएम बारिश दर्ज की गई है।

श्रीमाधोपुर सहित आसपास में सात दिन से बारिश जारी



अजीतगढ़ में दो इंच व श्रीमाधोपुर में 16 एमएम बारिश दर्ज

श्रीमाधोपुर, (निर्स)। शहर सहित इलाके में लगातार सात दिन से बारिश का दौर जारी है। बारिश से आमजन की दिनचर्या अस्तव्यस्त हो गई। कई इलाकों में बारिश का पानी भर गया जिससे आमजन को परेशानी का सामना करना पड़ रहा है। श्रीमाधोपुर शहर के निचले इलाकों में पंजाबी मंदिर, स्वामियों का मौला, खंडेला बाजार, लोकनाथ का मोहल्ला आदि जगहों पर नदी का रूप लेकर बरसाती पानी बह निकला। बारिश का पानी भरने के साथ-साथ शहर की गलियां पानी से लबालब हो गईं। कई घरों तथा दुकानों में बारिश का पानी घुस गया। वहीं अजीतगढ़ ब्लॉक में भी लगातार अच्छी बारिश हो रही है। अजीतगढ़ के वार्ड 04 ढाणी बागवाली में घरों में बारिश का पानी घुस गया। पानी भरने के साथ ही मकानों में रखा अनाज सहित अन्य सामान खराब हो गया। लोग घरों से बारिश का पानी निकालते हुए नजर आये। वार्ड के बजरंग लाल, सुनिश प्रजापत, सोहनलाल प्रजापत, नरेंद्र प्रजापत के मकानों में काफी पानी घुस गया। तहसीलदार जगदीश प्रसाद बैरवा ने बताया कि श्रीमाधोपुर ब्लॉक में शनिवार को 16 एमएम तथा अजीतगढ़ ब्लॉक में 52 एमएम (दो इंच) बारिश दर्ज की गई।

श्रीमाधोपुर में बारिश से गलियां लबालब हो गईं।

श्रीमाधोपुर में बारिश से गलियां लबालब हो गईं।

देवली: कॉलोनिआं जलमग्न

देवली, (निर्स)। शनिवार को शहर में बारिश का दौर फिर से शुरू हुआ जो चंद घंटे तक चलता रहा यहां रुक रुककर हुई बारिश से शहर के अधिकांश इलाकों के गली-मोहल्लों में पानी भर गया। शनिवार को दोपहर में एक रफतार से जमकर बारिश हुई, जो चंद मिनटों बाद धीमी पड़ गई। वहीं इसके बाद हल्की बारिश शुरू हुई जो चंद घंटे तक चलती रही। धीमी और तेज गति से हुई बारिश से सब तरफ पानी भर गया। इस दौरान कई घरों व दुकानों में गंदे नालों का पानी चला गया।

करौली में साढ़े छह इंच बारिश, पांचना बांध के पांच गेट खोले

करौली, (निर्स)। करौली जिला मुख्यालय सहित क्षेत्र में शनिवार प्रातः से ही मूसलाधार बारिश का दौर शुरू हो गया, जिसके चलते करौली शहर को जोड़ने वाले चार प्रमुख मार्गों में से तीन मार्गों में जलभराव हो जाने से लोगों का आवागमन बंद हो गया। वहीं निचली बस्तियों में मकानों एवं दुकानों में पानी भर गया तो वहीं कई सार्वजनिक स्थानों की चार दीवारी ढह गई।

जिला मुख्यालय पर तीन घंटे में साढ़े छह इंच से अधिक बारिश दर्ज की गई है। मूसलाधार बारिश के चलते जिले के सबसे बड़े बांध पांचना में भी

पानी की तेजी से आवक हो रही है। बांध में तेजी से जलस्तर बढ़ने के कारण पानी निकासी की मात्रा में वृद्धि की है। बांध के पांच गेट खोलकर 20 हजार क्यूसेक पानी की निकासी की जा रही है। पांचना बांध के गेट नंबर 2, 3, 4, 5 और 6 को खोलकर 20 हजार क्यूसेक पानी की निकासी की जा रही है। जबकि पहले 4000 क्यूसेक पानी की निकासी की जा रही थी। तेजी से जलस्तर बढ़ने पर करीब 2:30 बजे पानी की निकासी को बढ़ाकर 8000 क्यूसेक और 3:00 बजे बाद बढ़ाकर पांच गेट खोलकर 16 हजार क्यूसेक कर दिया। बांध

■ पांचना बांध के पांच गेट खोलकर 20 हजार क्यूसेक पानी की निकासी की जा रही है

■ तेज बारिश के कारण एक पुराना मकान सहित कई जगह पर चार दीवारी भी ढह गई

के बढ़ते जलस्तर और लगातार तेजी से पानी की आवक के कारण निकासी की मात्रा में वृद्धि की है। जल संसाधन विभाग के अधिकारी बांध पर नजर बनाए हुए हैं। तेज बारिश से कई स्थानों पर जलभराव हो गया तेज तो कभी धीमी बारिश के चलते प्रात के समय लोगों कि दिनचर्या पूरी तरह प्रभावित हुई। स्कूली बच्चे और अध्यापक बारिश में भीगते और बचाव करते हुए स्कूल पहुंचे। तेज बारिश के कारण सड़कें पड़चूने। जल भरने पानी बहने लगा है। कई कॉलोनी, मोहल्ले के प्रवेश मार्ग पर जलभराव से परेशानी होने लगी। वहीं कई क्षेत्रों में जलभराव हो से मोटरसाइकिल सवारों और टैपों का आवागमन प्रभावित हो गया। तेज

बारिश के कारण वृंदावन मैरिज गार्डन की दीवार गिर गई। मैरिज गार्डन से पास एक पुराना मकान भी ढह गया। इसी प्रकार से सीताबाड़ी में भी एक पाटोर पोश मकान की दीवार गिर गई। हालांकि जान-माल का नुकसान नहीं हुआ। इसी प्रकार वार्ड नंबर 44 में डांगरिया तालाब के ओवरफ्लो होने के चलते उसकी पाल तोड़कर पानी की निकासी की गई एवं माथुर स्टेडियम कि बाउंड्री, पावर हाउस की चारदीवारी ढह गई। करौली-मंडरायल मार्ग स्थित कई कॉलोनी में जलभराव से लोगों में आक्रोश है। आक्रोशित क्षेत्रवासियों ने

करौली-मंडरायल मार्ग पर जाम लगाकर प्रदर्शन किया और जल निकासी के मार्ग में हो रहे अतिक्रमणों को हटाने की मांग की। जाम और प्रदर्शन की सूचना पर मंडरायल गिर गई। हालांकि जान-माल का नुकसान नहीं हुआ। इसी प्रकार वार्ड नंबर 44 में डांगरिया तालाब के ओवरफ्लो होने के चलते उसकी पाल तोड़कर पानी की निकासी की गई एवं माथुर स्टेडियम कि बाउंड्री, पावर हाउस की चारदीवारी ढह गई। करौली-मंडरायल मार्ग स्थित कई कॉलोनी में जलभराव से लोगों में आक्रोश है। आक्रोशित क्षेत्रवासियों ने



पांचना बांध के पांच गेट खोलकर पानी की निकासी की जा रही है।

आपणां टाबर देश रो भविष्य, इणारो स्वस्थ रेवणो घणो जरूरी : खींवर

जयपुर/नागौर। चिकित्सा एवं स्वास्थ्य मंत्री गजेंद्र सिंह खींवर ने नागौर के खींवर में आयोजित राज्य स्तरीय कार्यक्रम में बच्चों को कृमि नाशक दवाई खिलाकर प्रदेशभर में राष्ट्रीय कृमि मुक्ति दिवस अभियान की शुरुआत की है।

चिकित्सा मंत्री ने मायड भाषा में आमजन को संबोधित करते हुए कहा कि आपणां टाबर देश रो भविष्य है, भारत ने नवनिर्माण मांय आपणी नुवीं पीढ़ी रो घणो योगदान हुसी, इण वास्ते टाबरं अर किशोर-किशोरियां रे स्वास्थ्य रो ध्यान राखणो घणो जरूरी है। पेट रे मांय कीड़ा सूं मुक्ति भी टाबरं रे स्वास्थ्य वास्ते जरूरी है, इण वास्ते सरकार अगस्त महीनां री 10 तारीख ने गांव-ढाणी तक कृमि मुक्ति दिवस मनावे। कृमि अस्वच्छता और गर्दगी सूं फेले है अर संक्रमित मिट्टी सूं संचारित हुवे और पेट में कीड़ा होवण सूं टाबरं मांय कई तरह की बीमारियां होवण रो डर रेवे। इण वास्ते टाबरं ने साल-छह महीनां सूं एक बार कृमि मुक्ति री दवा जरूर देवणी चाइजे।

स्वास्थ्य मंत्री ने 1 से 19 वर्ष तक की आयु वर्ग के बच्चों तथा किशोर-किशोरियों को एलबेडाजॉल खिलाई। उन्होंने कहा कि इस साल कृमि मुक्ति दिवस पर राज्य में 1 वर्ष से 19 वर्ष तक के लगभग 3.33 करोड़ बच्चों व किशोर-किशोरियों को कृमि मुक्ति की



चिकित्सा एवं स्वास्थ्य मंत्री गजेंद्र सिंह खींवर ने नागौर के खींवर में आयोजित राज्य स्तरीय कार्यक्रम में बच्चों को कृमि नाशक दवाई खिलाकर प्रदेशभर में अभियान की शुरुआत की।

दवा खिलाई जाने का लक्ष्य निर्धारित किया गया है। उन्होंने कहा कि कृमि संक्रमण बच्चों के शारीरिक विकास, हीमोग्लोबिन स्तर, पोषण और बौद्धिक विकास पर भी हानिकारक प्रभाव

डालता है। ऐसे में निश्चित समयांतराल पर कृमि मुक्ति करने से कृमि संक्रमण के फैलाव को रोका जा सकता है। कार्यक्रम में निदेशक आरसीएच डॉ. सुनीतसिंह राणावत ने बताया कि

■ इस साल कृमि मुक्ति दिवस पर राज्य में 1 वर्ष से 19 वर्ष तक के लगभग 3.33 करोड़ बच्चों व किशोर-किशोरियों को कृमि मुक्ति की दवा खिलाई जाने का लक्ष्य निर्धारित किया गया है

पेट में कीड़े से निजात दिलाने वाली एलबेडाजॉल की दवा प्रदेश के सभी विद्यालयों, महाविद्यालयों, तकनीकी शिक्षण संस्थानों, मद्रसों और आंगनवाड़ी केंद्रों पर निःशुल्क खिलाई जा रही है। इस अभियान के दौरान छूटे बच्चों को कृमिनाशक दवा खिलाने के लिए 17 अगस्त को मांपअप दिवस आयोजित किया जाएगा ताकि एक भी बच्चा यह दवा खाने से नहीं छूटे।

कार्यक्रम में खींवर पंचायत समिति प्रधान सीमा बीडियासर, ग्राम पंचायत खींवर की सरपंच राजू देवी, परियोजना निदेशक, बाल स्वास्थ्य डॉ. प्रदीप चौधरी, संयुक्त निदेशक अजमेर जॉन डॉ. सम्पतसिंह जोधा तथा मुख्य चिकित्सा एवं स्वास्थ्य अधिकारी डॉ. राकेश कुमार सहित अन्य लोगों ने भाग लिया।

जयपुर की 50 संस्थायें हर घर तिरंगा अभियान में जुटीं



जयपुर। हर घर तिरंगा अभियान में जयपुर के हर घर में सम्पर्क किया जायेगा। ये निर्णय आज संस्कृति युवा संस्था की ओर से आयोजित तिरंगा गोष्ठी में हुआ।

इस अवसर पर 50 से अधिक सामाजिक, नागरिक संस्थाओं ने निर्णय लिया कि प्रधानमंत्री नरेन्द्र मोदी जी के देशभर में चलाये जा रहे हर घर तिरंगा अभियान में घर घर जाकर आमजन को इस अभियान की

जानकारी दी जायेगी तथा 13 अगस्त से 15 अगस्त तक घरों पर दफ्तरों पर तिरंगा फहराने और सोशल मीडिया अकाउंट की डीपी में अपनी फोटो के साथ तिरंगे की फोटो लगाने की अपील की जायेगी।

इस अवसर पर आयोजित बैठक को सम्बोधित करते हुये भाजपा नेता एवं संस्कृति युवा संस्था के अध्यक्ष पं. सुरेश मिश्रा ने कहा कि देश के प्रधानमंत्री नरेन्द्र मोदी के आह्वान पर

हम सबको हर घर तिरंगा पहुंचाना है और आमजन से अपील करनी है कि घर-घर तिरंगा लगाया जाये। साथ ही सभी गैर सरकारी कार्यालयों में भी तिरंगा झंडा लगाकर देश के प्रति अपनी भावना प्रदर्शित करने का दिन है। मिश्रा ने इस अवसर पर कहा है कि देश की आजादी के लिये लाखों लोगों ने अपनी कुर्बानी दी, उनको नमन कर हम सबका दायित्व बनता है कि तिरंगे के स्वाभिमान को बढ़ाया जाये।

‘युवा मोर्चा सभी विधानसभाओं में निकालेगा तिरंगा यात्रा’

जयपुर। भारतीय जनता युवा मोर्चा राजस्थान के तत्वावधान में हर वर्ष की भांति इस वर्ष भी “हर घर तिरंगा अभियान” के तहत प्रदेशभर में तिरंगा यात्रा एवं तिरंगा बाईक रैली का आयोजन करेगा। भाजयुमो प्रदेशाध्यक्ष अंकित गुर्जर चेची ने आज भाजपा प्रदेश कार्यालय में अभियान के तहत तिरंगा वितरण किया। इस दौरान चेची ने कहा कि भाजयुमो प्रत्येक विधानसभा स्तर पर तिरंगा रैलियों का आयोजन करेगा तथा शहीदों के स्मारकों के साथ महापुरुषों की प्रतिमाओं को अभिचान चलाकर स्वच्छ करेगा।


भाजयुमो प्रदेशाध्यक्ष अंकित गुर्जर चेची ने बताया कि प्रधानमंत्री नरेन्द्र मोदी ने मन की बात कार्यक्रम के 112वें संस्करण में ‘हर घर तिरंगा अभियान’ से जुड़ने का आह्वान किया था।

श्री प्रेमभाया मंदिर में पार्थिव शिवलिंग पूजन आज

जयपुर। श्री प्रेमभाया मंडल समिति की ओर से शिवदासपुर स्थित मंदिर श्री प्रेमभाया सरकार, हरियुगल विहार में 11 अगस्त को सामूहिक पार्थिव शिवलिंग पूजन किया जाएगा। समिति के अध्यक्ष विजय किशोर शर्मा ने बताया कि सर्व समाज के करीब सवा सौ जोड़ पूजन करेंगे। इस अवसर पर श्री प्रेमभाया सरकार के वन विहा को झांकी सजाई जाएगी। श्री युगलेश्वर महादेव का रुद्रि पाठ से अभिषेक किया जाएगा। आचार्य पं. अश्विनी चतुर्वेदी ने बताया कि प्रत्येक यजमान जोड़ा रुद्राभिषेक करेगा।

कांग्रेस निकालेगी तिरंगा यात्रा

जयपुर। जयपुर शहर जिला कांग्रेस अध्यक्ष आर आर तिवाड़ी के नेतृत्व में स्वतंत्रता दिवस के अवसर पर हर वर्ष की भांति इस वर्ष भी 11 अगस्त को शाम 4 बजे सूरजपोल गेट से चांदपोल बाजार तक तिरंगा यात्रा का आयोजन किया जाएगा। तिरंगा यात्रा के लिए सूरजपोल गेट, जयपुर पर सभी कांग्रेस कार्यकर्ता एकत्रित होकर भारत माता की जय के नारे लगाते हुए तिरंगा यात्रा का शुभारंभ करेंगे। यात्रा सूरजपोल गेट से शुरू होकर रामगंज चौपड़, बड़ी चौपड़, छोटी चौपड़ होते हुए चांदपोल गेट के बाहर पहुंचकर सभा में तब्दील होगी। जिसके मुख्य अतिथि नेता प्रतिपक्ष टीकाराम जूली होंगे। सभा को पूर्व मंत्री बी डी करला सेवादल के प्रदेश अध्यक्ष हेम सिंह शेखावत, ओबीसी विभाग के प्रदेश अध्यक्ष हरसहाय यादव, जयपुर ग्रामीण अध्यक्ष गोपाल मीणा, आमेर विधायक प्रशांत शर्मा संबोधित करेंगे।



मुख्यमंत्री भजनलाल शर्मा ने शनिवार सुबह अपने आवास पर भगवान कार्तिकेय के वाहन, पशुओं के राजा मोर को आहार प्रदान किया। इश्वर द्वारा सृजित, भगवान श्रीकृष्ण की परछाई के रूप में विख्यात पक्षी मोर सौंदर्य, प्रेम एवं स्नेह का प्रतीक है। इनकी सेवा स्वयं में आराधना है, जो देवीय कृपा से कम नहीं है।

लाखों रुपए के जेवर व नकदी लेकर नेपाली नौकर दम्पती फरार

■ आरोपियों ने पिता-पुत्र को नशीली कॉफी पिलाकर बेहाश किया

जयपुर। वैशाली नगर थाना इलाके में पिता-पुत्र को नशीली कॉफी पिलाकर नेपाली नौकर दम्पती घर से लाखों रुपए के जेवर व नकदी लेकर फरार हो गए। घटना का पता मंदिर से महिला के घर लौटने पर लगा। इस पर पीड़िता ने पुलिस को सूचना दी। सूचना पर मौके पर पहुंच कर पुलिस ने साक्ष्य लेकर जांच शुरू कर दी है। पिता-पुत्र का एक प्राइवेट अस्पताल में उपचार जारी है।

का ताला तोड़कर उसमें रखी नकदी व जेवर तिरंगल कर ले गए। घटना का पता मंदिर से कुष्ण कुमार की पत्नी के घर लौटने पर लगा। इस पर पुलिस को सूचना दी गई। मौके पर पहुंचकर पुलिस ने नौकर दम्पती को तलाश शुरू कर दी है। थानाधिकारी रविंद्र सिंह ने बताया कि कुष्ण कुमार इनकम टैक्स डिपार्टमेंट से रिटायर है और उसका बेटा प्राइवेट काम करता है। घटना शुक्रवार शाम करीब सात

बजे की है। घटना के समय कुष्ण कुमार की पत्नी मंदिर चली गई थी। कुष्ण कुमार ने नौकर दम्पती को कॉफी लाने को बोला। नौकर दम्पती ने कॉफी लाकर दी। कुष्ण कुमार और उसके बेटे ने साथ बैठकर कॉफी पी। कॉफी पीने के बाद दोनों बेहोश हो गए।

इसके बाद नौकर दम्पती ने अच्छे से घर को खंगाला और बेडरूम में रखी अलमारी से लाखों रुपए के जेवर व नकदी ले गए। फिलहाल घर से गए सामान की पूरी जानकारी नहीं मिल पाई है। कुष्ण कुमार और उसके बेटे का एक निजी अस्पताल में उपचार जारी है। पूछताछ में सामने आया कि नौकर दंपति को 5 से 10 दिन पहले ही काम पर रखा

था और उनका वेरिफिकेशन भी नहीं करवाया था। नौकर ने अपना नाम सुभाष और पत्नी का नाम भावना बताया था। पुलिस को घटना की जानकारी करीब साढ़े आठ बजे मिली।

थानाधिकारी ने बताया कि इस पूरे मामले घटना स्थल और उसके आस-पास के इलाकों में लगे सीसीटीवी कैमरों की फुटेज मिली है। इसमें नौकर दम्पती नजर आ रहे हैं। उनकी खोजबीन में आधा दर्जन से अधिक टीमों को लगाया गया है। शहर भर में नाकाबंदी भी करवाई गई, लेकिन अभी तक नौकर दम्पती का पता नहीं चल पाया है। उम्मीद है जल्द ही नौकर दम्पती को पकड़ लिया जाएगा।

डिग्गी कल्याण जी की 59वीं लक्ष्मी पदयात्रा आज

जयपुर। डिग्गी कल्याण जी की 59वीं लक्ष्मी पदयात्रा रविवार सुबह नौ बजे चौड़ा रास्ता स्थित ताडकेशवर महादेव मंदिर से रवाना होगी। बीती रात से ही जयपुर के आसपास के गांवों से पदयात्री जयपुर के लिए रवाना होना शुरू हो गए। रविवार तड़के गोविंद देवजी के दर्शन कर पदयात्री चौड़ा रास्ता के बरामदों में डेरा डाल देंगे। सुबह हजारों की संख्या में पदयात्री कल्याण घण्टी के जयकारे लगाते हुए डिग्गी के लिए रवाना होंगे। लक्ष्मी पदयात्रा के संचालक श्रीजी शर्मा ने बताया कि उप मुख्यमंत्री डॉ प्रेमचंद

बैरवा, विधायक बालमुकुंदाचार्य, संत-महंत सहित अनेक विशिष्ट लोग मुख्य ध्वज का पूजन कर पदयात्रा को रवाना करेंगे। ध्वज की छत्रछाया में पदयात्री कनक दंडवत करते हुए मोतीईगरी गणेशजी मंदिर के दर्शन कर डिग्गी के लिए प्रस्थान करेंगे। पदयात्रियों के लिए चौड़ा रास्ता से सांगानेर तक सैकड़ों स्थानों पर भंडारे लगाए जाएंगे। जहां फल, शर्बत, शिकंजी, छाछ, लस्सी, कचोरी, पकीड़ी, मिठाई, सब्जी-पूड़ी सहित खाने-पीने का सभी सामान होगा। विभिन्न संस्थाएं बड़े स्तर पर भंडारे

लगाएंगी। पदयात्री 11 अगस्त को मद्रामपुर, 12 को हरसूलिया, 13 को फागी, 14 को चोसला में रात्रि विश्राम करते हुए स्वतंत्रता दिवस 15 अगस्त को डिग्गी मालपुरा के कल्याणजी मंदिर पर पहुंचेंगे। जहां भगवान श्री कल्याण को ध्वज अर्पित करने के बाद गंगाजल से भगवान का अभिषेक किया जाएगा। इस बार पदयात्रा में पांच से छह लाख श्रद्धालुओं के शामिल होने का अनुमान है। राजस्थान के अलावा मध्यप्रदेश के श्रद्धालु भी पदयात्रा में शामिल होते हैं।

डबल शंकर महादेव कावड़ यात्रा आज

जयपुर। बाबा हरीशचंद्र मार्ग स्थित डबल शंकर महादेव मंदिर में रविवार को हजारों श्रद्धालु गंगा और गलता तीर्थ से लाये हुए जल से शिवलिंग का अभिषेक और पूजा अर्चना करेंगे। आयोजन समिति के संयोजक शरद खडेलवाल और पूर्व महापौर ज्योति खडेलवाल ने बताया कि कावड़ यात्रा प्रातः सात बजे गलता कुंड से शुरू होकर गलता गेट, सूरजपोल गेट, रामगंजबाजार बड़ी चौपड़ होते हुए चौड़ा रास्ता स्थित झारकाशी मंदिर पहुंचेंगे। जहां से 1100 महिलाएं कलश लेकर बैंड बाजों के साथ डबल शंकर महादेव मंदिर जाएंगी। इसके बाद भगवान शिव का अभिषेक किया जायेगा।

दोषमुक्त होने पर कंडक्टर का सेवा समाप्ति आदेश रद्द

जयपुर, (का.सं.)। राजस्थान हाईकोर्ट ने क्रिमिनल केस में राजीनामे के आधार पर दोषमुक्त होने पर रोजवेज कंडक्टर का सेवा समाप्ति आदेश रद्द कर दिया है। इसके साथ ही मामले के अनुशासनात्मक अधिकारी को निर्देश दिया है कि वह याचिकाकर्ता को सुनवाई का मौका देते हुए उसकी दोषमुक्ति के आदेश को ध्यान में रख पुनः नियुक्ति पर विचार करें। जस्टिस

अनूप ढंड ने यह निर्देश ओमप्रकाश यादव की याचिका पर दिया। मामले से जुड़े अधिवक्ता सुनील कुमार सिंगोदिया ने बताया कि प्रार्थी को एक क्रिमिनल केस में दंडित करने पर उसकी सेवाएं खत्म कर दी थीं। इस आदेश को उसने एडीजे किशनगढ़वास के यहां पर अपील के जरिए चुनौती दी, लेकिन अपीलीय कोर्ट ने भी प्रार्थी को दोषी माना। इसे

■ अदालत ने अनुशासनात्मक अधिकारी को निर्देश दिये हैं कि याचिकाकर्ता को सुनवाई का मौका देते हुए उसकी पुनः नियुक्ति पर विचार करें

हाईकोर्ट में चुनौती देते हुए कहा कि उसके व परिवारी के पक्ष में राजीनामा होने पर उसे 5 मई 2022 के आदेश से दोषमुक्त कर दिया है। उसने दोषमुक्त होने पर निगम के समक्ष सेवा खत्म करने वाले आदेश को रद्द कर उसे सेवा में बहाल करने का आग्रह किया, लेकिन निगम का कहना है कि सेवा खत्म करने वाले आदेश

को किसी कोर्ट ने रद्द नहीं किया है, इसलिए उसे बहाल नहीं कर सकते। प्रार्थी ने कहा कि निगम की जांच करवाई के दौरान वह न्यायिक अभिरक्षा में था और इसके चलते उसे अपना पक्ष रखने का पर्याप्त अवसर नहीं मिला। इसलिए उसका सेवा खत्म करने वाला आदेश रद्द कर उसे बहाल किया जाए।

आई.आर.एस. अधिकारी के खिलाफ दहेज प्रताड़ना का मामला दर्ज

जयपुर। अहमदाबाद के आईआरएस अधिकारी के खिलाफ पत्नी ने शादी के डेढ़ साल बाद जयपुर में दहेज और मारपीट का केस दर्ज करवाया है। 16 जुलाई को पीड़िता पूरवा बागड़ी ने महिला थाना पश्चिम में शिकायत दी थी। मेडिकल जांच करने के बाद पुलिस ने आईआरएस अधिकारी चिराग झवाल (असिस्टेंट कमिश्नर आयकर विभाग अहमदाबाद) के खिलाफ केस दर्ज कर लिया है। पीड़िता पूरवा ने बताया कि 13 मई 2022 को उनकी सगाई चिराग के साथ होटल रामबाग पैलेस में हुई थी। परिवार को स्थित इतनी अच्छी नहीं थी, चिराग के परिवार की इच्छा अनुसार रिश्तेदारों से पैसा लेकर रामबाग पैलेस में सगाई करवाई। इस दौरान 5 लाख नगद, डायमंड की रिंग, चांदी की रिंग, चांदी का नारियल, चांदी का कलश सहित सगाई का कार्यक्रम किया गया। अक्टूबर 2022 के पहले सप्ताह में चिराग के परिवार ने शादी में एक वॉल्वो या फॉरच्यूनर कार, 1 करोड़ रुपए नगद लेने की मांग की। इस पर पीड़िता के माता-पिता ने चिराग के पिता को फोन से सम्पर्क किया। 7 अक्टूबर 2022 को उनके जयपुर के घनश्याम विहार बजरी मंडी स्थित निर्माणाधीन मकान पर मिलने गए। यहां पीड़िता के माता-पिता

ने कहा कि आपकी मांग के अनुसार गाड़ी और एक करोड़ रुपए देने की हमारी हैसियत नहीं है। इस पर चिराग के माता-पिता महेश चन्द्र और कविता उर्फ कमला ने नाराज होकर कहा कि हमारा लड़का आईआरएस है। आयकर विभाग में है। इस दौरान कई मांगों पर सहमत बनी। 2 दिसम्बर 2022 को जयपुर के अजमेर रोड स्थित द पैलेस नरसिंहपुरा में शादी का कार्यक्रम आयोजित हुआ। बारात के स्वागत के समय 51 हजार रुपए नगद चिराग को दिए गए। शादी के दौरान डेढ़ लाख रुपए, कन्यादान में 7 लाख से ज्यादा दिए गए। इस दौरान चिराग, उसका भाई मोहित और माता-पिता नाराज हो गए। आपने हमारी समाज में बेइज्जती कर दी। हमारी हैसियत और मांग के अनुसार केश राशि नहीं दी है। धमकी देने लगे की अब दुल्हन की विदाई नहीं होगी। पुलिस उपायुक्त जयपुर पश्चिम अमित कुमार ने बताया कि युवती की शिकायत पर एफआईआर दर्ज की गई है। पीड़ित पक्ष के परिवार के सभी सदस्यों के बयान दर्ज किए जा रहे हैं। एफआईआर के हिसाब से आरोपी पक्ष को भी पूछताछ के लिए बुलाया जा रहा है। मामले के हर पहलू पर जांच हो रही है।

विद्यार्थियों ने खेल-खेल में सीखा योगा

जयपुर। आर्ट ऑफ लिविंग जयपुर के स्वयंसेवकों ने केंद्रीय विद्यालय मानसरोवर के विद्यार्थियों के लिए हेल्थ डेव हैपीनेस शिविर का आयोजन किया। कार्यक्रम के दौरान आर्ट ऑफ लिविंग की प्रशिक्षक रवि शर्मा और अन्य स्वयंसेवकों ने विद्यार्थियों को योग, प्रणायाम और मेडिटेशन का महत्व बताया। विद्यार्थियों ने जाना कि कैसे वह योग के द्वारा अपने अंदर निरंतर सहजता और खुशी को महसूस कर सकते हैं।

टूटी सड़कों के कारण सीकर रोड पर भारी ट्रेफिक जाम, आमजन परेशान



बारिश के कारण राजधानी जयपुर की अधिकांश सड़कें क्षतिग्रस्त हो गयी हैं। जयपुर-सीकर हाईवे की मुख्य सड़क में हरमाड़ा से लेकर 14 नंबर बाईपास तक जगह-जगह खड्डे हो गए हैं। इस कारण यहां से गुजरने वाले वाहन दिनभर हिचकोले खाते हुए धीरे-धीरे रेंगते हैं। सड़क इतनी बुरी तरह जर्जर है कि वाहन चालक मजबूरन सिंहाल लाइन में गाड़ियां चलाते हैं, ऐसे में यहां दिनभर भारी ट्रेफिक जाम की स्थिति बनी हुई है। हरमाड़ा थाने से लेकर वी.के.आई. चौराहे तक अधिकांश समय यातायात जाम की समस्या रहने से लोगों को परेशानियां झेलनी पड़ रही है।

ग्रेटर निगम ने शुरू किया सामुदायिक कम्पोस्ट पिट



जयपुर। कचरा प्रबंधन में सुधार के उद्देश्य से नगर निगम ग्रेटर जयपुर ने वार्ड 134 में एक सामुदायिक कम्पोस्ट पिट का शुभारंभ किया है। यह पहल गीले कचरे के प्रभावी निपटान के लिए की गई है और स्थानीय निवासियों की सक्रिय भागीदारी से इसे अंजाम दिया गया है। इस आयोजन की अध्यक्षता मालवीय नगर जोन उपायुक्त अशदीप बराड़ ने की, जिन्होंने रिबन काटकर पिट का उद्घाटन किया और इसके बाद पिट का पूजन भी किया। यह कदम नगर निगम का उद्घाटन किया और इसके बाद पिट का समाधान ढूंढने और नवाचारी उपायों को अपनाने की प्रतिबद्धता को दर्शाता है। उपायुक्त अशदीप बराड़ ने बताया

कि यह सामुदायिक कम्पोस्ट पिट गीले कचरे के निपटान में सहायक होगा और इसे घर पर कम्पोस्टिंग प्रथाओं के साथ मिलाकर उपयोग किया जाएगा। स्थानीय निवासियों ने भी इन प्रथाओं की अपनाना है, जो स्थायी कचरा प्रबंधन की दिशा में महत्वपूर्ण कदम है। इस पिट के शुभारंभ से वार्ड में कचरा प्रबंधन की प्रक्रिया में सुधार होगा, पर्यावरणीय प्रभाव कम होगा, और एक साफ-सुथरे और हरित वातावरण को बनाए रखने में मदद मिलेगी। इस अवसर पर निगम टीम, निगम पीआईयू टीम, फिनलूप टीम, वीकेय टीम और विकास समिति के सदस्य उपस्थित रहे।

मालपुरा में चार साल बाद परम्परागत मार्ग से निकलेगी शिव कांवड़ यात्रा

परम्परागत मार्ग से कांवड़ यात्रा निकालने की प्रशासन ने अनुमति दी, डीजे बजाने व आपत्तिजनक नारों पर प्रतिबंध रहेगा

मालपुरा, (निसं)। प्रदेश में सरकार बदलने के साथ ही सरकारी आदेश व प्रशासन का रवैया बदल गया, केबिनेट मंत्री कन्हैयालाल चौधरी ने अपना वादा पूरा किया है। सरकार के समक्ष सनातन धर्म की मजबूती से पैरवी की गई व मालपुरावासियों की जनभावनाओं से अवगत करवाने व सभी पहलुओं पर गहन मंथन के बाद आखिरकार चार साल बाद परम्परागत मार्ग दूदू-छाण स्टेट हाईवे से ही मालपुरा में कांवड़ यात्रा के आयोजन की उपखण्ड मजिस्ट्रेट कपिल शर्मा ने शिव कांवड़ यात्रा आयोजन समिति को शनिवार को सशर्त प्रशासनिक स्वीकृति जारी कर दी।

शनिवार की शाम एसडीएम कार्यालय में उपखण्ड मजिस्ट्रेट कपिल शर्मा द्वारा जारी की गई प्रेस वार्ता में मौजूद एडीएम सुरेश चौधरी ने बताया कि 11 अगस्त को प्रातः 8 बजे केदारनाथ मंदिर से कांवड़ियों का दल बीसलपुर के लिये रवाना होगा। जहां से पवित्र जल की कांवड़ भरकर कांवड़ यात्रा मालपुरा के लिये रवाना होगी। गोकर्णेश महादेव घाट पर तैनात पुलिस के अधिकारी व जाफा कांवड़ यात्रा आयोजन समिति की ओर से उपलब्ध कराई गई कांवड़ियों के रजिस्ट्रेशन सूची के आधार पर सभी कांवड़ियों व उनकी व्यवस्थाओं में लगने वाली टीम को प्रशासन की ओर



मालपुरा में कांवड़ यात्रा के आयोजन को लेकर एडीएम सुरेश चौधरी, उपखण्ड मजिस्ट्रेट कपिल शर्मा, एएसपी रामकुमार कस्वा, डीवाईएसपी महेन्द्र मीणा ने प्रेस वार्ता की।

से अधिकृत आई कार्ड जारी करेंगे। एडीएम सुरेश चौधरी ने बताया कि बिसलपुर से ही कड़ी पुलिस सुरक्षा में टोडा, मोर, टोरडी व अम्बापुरा होते हुये 12 अगस्त की शाम चार बजे मालपुरा पहुंचने वाली कांवड़ यात्रा में शामिल सभी आई कार्डधारियों को आरएसी लाइन के पास एकत्रित कर कड़े पुलिस सुरक्षा घेरे में दूदू-छाण स्टेट हाईवे के टुक स्टैण्ड, डेयरी चौराहा, व्यास सर्किल, नवीन मंडी, सुभाष सर्किल होते हुये केदारनाथ

मंदिर पहुंचकर कांवड़ियों द्वारा भगवान शिव का जलाभिषेक किया जायेगा। यात्रा आयोजन समिति की ओर से दिये प्रार्थना पत्र में जिस मार्ग से यात्रा की स्वीकृति मांगी गई थी उसी मार्ग से शांति व कानून व्यवस्था को मध्य नजर रखते हुये सशर्त अनुमति दी गई है। एडीएम सुरेश चौधरी ने बताया कि यात्रा में कांवड़ियों के अतिरिक्त भीड़ के शामिल होने, डीजे बजाने, आपत्तिजनक व भडकाऊ नारे लगाने, निर्धारित मार्ग से अतिरिक्त

मार्ग पर जाने, मार्ग में स्वागत पर प्रतिबंध रहेगा। कांवड़ यात्रा मार्ग को कांवड़ कोरीडोर में तब्दील कर वाहनों व आमजन के प्रवेश पर प्रतिबंध रहेगा। एडीएम सुरेश चौधरी ने बताया कि यात्रा मार्ग पर एक दर्जन ड्रोन व पांच दर्जन सीसीटीवी कैमरों से निगरानी की जायेगी। जिनका कंट्रोल रूम थानाधिकारी कक्ष में होगा। कांवड़ मार्ग पर चार स्थानों पर बड़ी स्क्रीन एलईडी लगाई जायेगी जिस पर कांवड़ यात्रा का तथा सुरक्षा व्यवस्था का प्रसारण रहेगा।

■ एक हजार से अधिक जवान व अधिकारी तैनात रहेंगे, एक दर्जन ड्रोन व सीसीटीवी से होगी निगरानी

यात्रा में कांवड़ियों को प्रतिबंधित व धारदार हथियार की अनुमति नहीं होगी। 11 व 12 अगस्त को मालपुरा शहर में आरएसी, एसटीएफ, दंगरोधक, वज्र वाहन सहित पुलिस जवानों की पांच कम्पनियों के साथ एक हजार से अधिक अधिकारी व जवानों का जाफा चप्पे-चप्पे पर तैनात रहेगा। एडीएम सुरेश चौधरी ने बताया कि यात्रा मार्ग पर सड़क किनारे मकानों की छतों पर हथियारों से लैश होकर जवान तैनात रहेंगे। कांवड़ मार्ग पर सभी मकानों में पुलिस ने सच अभियान चलाकर जांच की गई है। मार्ग से सड़क किनारे पड़े पत्थर, ईट इत्यादि निर्माण सामग्री को हटा दिया गया है।

शिव कांवड़ यात्रा समिति व आयोजकों ने बताया कि चार साल बाद आयोजित कांवड़ यात्रा में केबिनेट मंत्री कन्हैयालाल चौधरी, विधायक बाबा बालकनाथ, विधायक बालमुकुन्दचार्थ, साध्वी समदर्शी, महंत रामशरण दास सहित अन्य संत शामिल होंगे।

परीक्षा में डमी अभ्यर्थी बैठाने वाला मुख्य आरोपी अभ्यर्थी गिरफ्तार

राजस्थान लोक सेवा आयोग द्वारा आयोजित वरिष्ठ अध्यापक हिंदी परीक्षा-2022

अजमेर, (कासं)। राजस्थान लोक सेवा आयोग द्वारा आयोजित वरिष्ठ अध्यापक हिंदी परीक्षा-2022 में अभ्यर्थी द्वारा अपने स्थान पर डमी अभ्यर्थी बैठाने वाले आरोपी को पुलिस ने गिरफ्तार किया है। अजमेर पुलिस गिरफ्तार आरोपी अभ्यर्थी को अदालत में पेश करेगी। पुलिस जांच में सामने आया है कि डमी अभ्यर्थी आरोपी का दोस्त था और दोनों के बीच पांच लाख में परीक्षा देने का सौदा हुआ था। आरोपी ने एडमिट कार्ड में दोस्त की फोटो लगाकर परीक्षा में बैठाया। पूर्व में पुलिस डमी अभ्यर्थी को पकड़कर न्यायिक अभिरक्षा में जेल भेज चुकी है। पुलिस मामले को जांच में जुटी है।



पुलिस गिरफ्तार में मुख्य आरोपी अभ्यर्थी।

■ डमी अभ्यर्थी आरोपी का दोस्त था और दोनों के बीच पांच लाख में परीक्षा देने का सौदा हुआ था

को पुलिस ने गिरफ्तार कर लिया था, ओमप्रकाश व भैराम दोस्त हैं। पुलिस गिरफ्तार डमी अभ्यर्थी को पूछताछ के बाद अदालत में पेश किया, जहां से अदालत ने न्यायिक अभिरक्षा में जेल भेज दिया। साथ ही भैराम के खिलाफ चालान भी पेश कर दिया गया है।

जांच अधिकारी प्रभुलाल ने बताया कि मामले में गिरफ्तार रहे आरोपी अभ्यर्थी ओमप्रकाश पुत्र बाबुराम को गिरफ्तार कर लिया है। आरोपी ओमप्रकाश बार-बार परीक्षा में फेल हो रहा था इसके बाद डमी अभ्यर्थी भैराम के द्वारा आरोपी से कहा गया कि वह

बार-बार फेल हो रहा है इस बार उसकी जगह एजाम दे देना क्या। बाद में दोनों के बीच सौदा होने पर आरोपी अभ्यर्थी ओमप्रकाश ने डमी अभ्यर्थी के रूप में परीक्षा दिलवाई। जांच अधिकारी प्रभु लाल ने बताया कि ओमप्रकाश के द्वारा डमी अभ्यर्थी भैराम को जोधपुर में 5 लाख रुपए दिए गए थे। पुलिस के द्वारा जहां पैसों दिए गए वहां की मौका तस्दीक भी कर ली गई है। डमी अभ्यर्थी ने मुख्य आरोपी अभ्यर्थी ओमप्रकाश के एडमिट कार्ड में फोटो बदलकर परीक्षा दी थी। पुलिस ने मामले में आरोपी अभ्यर्थी को आज कोर्ट में पेश कर अनुसंधान किया जाएगा। जांच में यह बात सामने आई थी भैराम 2022 में हिंदी लेक्चर परीक्षा पास कर चुका है, जिसमें वह राजस्थान में टॉपर रहा था। पैसों के लालच में उसने दोस्त के स्थान पर डमी अभ्यर्थी के रूप में परीक्षा दी है। पुलिस मामले को जांच में जुटी है।

निवाड़ में मूसलाधार बारिश से कॉलोनियां जलमग्न

सवा पांच इंच बरसात दर्ज, सरकारी कार्यालय परिसर तालाब बने



रजवास मुख्य सड़क मार्ग में भरे हुए पानी में से गुजरते हुए छात्र-छात्राएं।

निवाड़, (निसं)। उपखंड मुख्यालय सहित ग्रामीण क्षेत्र में मूसलाधार बारिश होने से कई कॉलोनियों व सरकारी कार्यालयों सहित जगह-जगह पानी भर गया। शनिवार की सुबह शहर में बूढ़ाबांदी के साथ बरसात का दौर शुरू हुआ। सुबह करीब 10 बजे मूसलाधार बारिश का दौर शुरू हुआ जो करीब पौने 2 घंटे तक चला। इस दौरान करीब 136 एमएम (सवा पांच इंच) बारिश दर्ज की गई।

मूसलाधार बारिश से शहर के पश्चिम में स्थित रक्ताचल पर्वत के पीछे

बोरिंगों में एनिकट एवं आसजी का बंधा भरकर ओवरफ्लो हो गया जिससे कोशी गंगा में नदी की तरफ पानी बहने लगा। तेज बारिश के चलते पूरे रक्ताचल पर्वत पर तेज गति से झरने बहने लगे। इधर बरसाती पानी से भरकुआ तालाब पूरी तरह लबालब हो गया। मूसलाधार बारिश के चलते एसडीएम कार्यालय, तहसील कार्यालय, विद्युत विभाग के सहायक व अधिशाषी अभियंता कार्यालय, डाक बंगला, दत्तवास पुलिस थाना परिसर सहित कई सरकारी कार्यालय परिसर में बरसाती पानी भर

गया जिससे सभी कार्यालय तालाब नजर आने लगे। बाईपास पर स्थित अण्डर पास में सड़क पर भरे हुए बरसाती पानी को जेसीबी से नाली बनाकर निकलवाया गया। इधर रजवास ग्राम पंचायत मुख्यालय पर मुख्य सड़क मार्ग पर घुटनों तक पानी बहता रहा जिसमें से स्कूली छात्र-छात्राओं को पानी में से होकर संभलते हुए निकलना पड़ा। जल संसाधन विभाग के सहायक अभियंता कानाराम गुर्जर ने बताया कि शनिवार की शाम 5 बजे तक 136 एमएम बारिश दर्ज की गई है।

दिव्यांग की तालाब में गिरने से मौत

मसूदा, (निसं)। मसूदा उपखंड के ग्राम किराप में शनिवार को तालाब से पानी भरने गए दिव्यांग युवक के तालाब में गिर जाने से मौत हो गई। मिली जानकारी के अनुसार ग्राम किराप निवासी बबलू उर्फ अमरचंद पुत्र मोतीलाल दमामी (30) वर्ष शनिवार को खेत पर कार्य कर रहा था। जिसके दौरान फसल में दवा का छिड़काव करने के लिए पास ही स्थित मनाघाटी तालाब से पानी लेने के लिए गया था। पानी भरने के दौरान

उसका संतुलन बिगड़ जाने से वह तालाब में गिर गया। तैरना नहीं आने के साथ साथ तालाब में लबालब पानी भरा होने से वह उसमें डूब गया। जिसकी जानकारी मिलने पर परिजन एवं ग्रामीण मौके पर पहुंचे एवं घटना की सूचना प्रशासन एवं पुलिस को दी। जिस पर तहसीलदार श्यामलाल आमेटा व पुलिस अधिकारी मौके पर पहुंचे। मौके पर मनाघाटी के काफी गहरी होने से ब्यावर सिविल डिफेंस को टीम को बुलाया गया।

दो गिरफ्तार

सादलपुर, (निसं)। राजगढ़ थाना पुलिस ने मोटरसाइकिल चोरी मामले में शनिवार को दो आरोपियों को गिरफ्तार कर एक पखवाड़े पूर्व शहर से चोरी हुई मोटरसाइकिल को बरामद किया। थाना अधिकारी पुष्पेंद्र सिंह झाड़ड़िया ने बताया कि वार्ड 11 से मोटरसाइकिल चोरी का मामला दर्ज हुआ था। पुलिस को गश्त के दौरान मोटरसाइकिल चोरी मामले में आरोपी बजरंग पुत्र जगदीश रेगर तथा किरसन पुत्र रामदायाल जाट को गिरफ्तार किया है।

फांसी पर लटका मिला बालक

हिण्डौन सिटी, (निसं)। हिण्डौन के बड़कापुरा में स्थित एक घर में 15 वर्षीय किशोर का शव फांसी पर लटका हुआ मिला। सूचना पर पुलिस को जानकारी दी, जिसके बाद नई मंडी थाना अधिकारी रामकिशन यादव मौके पर पहुंचे तथा शव को नीचे उतार कर हिण्डौन के जिला अस्पताल की मोर्चरी पहुंचाया, जहां पोस्टमार्टम के बाद शव परिजनों को सुपुर्द कर दिया। परिजनों ने किशोर की हत्या का आरोप लगाया है।

प्राप्त जानकारी के अनुसार हिण्डौन के बड़कापुरा निवासी विकास

जाटव का शव उसी के घर में फांसी के फंदे से लटका हुआ मिला। सूचना पर पहुंचे परिजनों ने हिण्डौन नई मंडी थाना पुलिस को जानकारी दी, जिसके बाद नई मंडी थाना अधिकारी रामकिशन यादव मौके पर पहुंचे तथा शव को नीचे उतार कर हिण्डौन के जिला अस्पताल की मोर्चरी पहुंचाया। चिकित्सकों की टीम ने पोस्टमार्टम का शव परिजनों को सुपुर्द कर दिया। परिजनों ने किशोर की हत्या का आरोप लगाते हुए नामजद मुकदमा दर्ज कराया है।

दीया कुमारी, प्रेमचंद व देवनानी ने अमृतलाल मीणा को श्रद्धांजलि दी

उदयपुर, (कासं)। राजस्थान विधानसभा अध्यक्ष वासुदेव देवनानी ने दिवंगत विधायक सलुंबर अमृत लाल मीणा के निजी आवास सलुंबर में लालपुरिया सेमारी गांव जाकर उनके चित्र पर पुष्प चढ़ाकर उन्हें श्रद्धांजलि अर्पित की। विधानसभा अध्यक्ष ने स्वर्गीय मीणा के राजनीतिक और समाजिक योगदान और क्षेत्र में उनके प्रेरणादायक नेतृत्व की सराहना की। देवनानी ने कहा कि स्वर्गीय मीणा जमीन से जुड़े नेता थे। स्थानीय लोगों में उनकी अच्छी छवि थी। उनके निधन से अपूर्ण्य क्षति हुई है। उन्होंने अमृत लाल मीणा के पुत्र अविनाश कपिल उनकी पत्नी शांता देवी और पुत्री प्रियंका तथा उनके परिवारजन के प्रति अपनी संवेदनाएं व्यक्त की और उन्हें सांत्वना दी। इस दौरान ग्रामवासियों और परिजनों ने देवनानी को स्थानीय महाविद्यालय का नाम दिवंगत विधायक मीणा के नाम



उपमुख्यमंत्री दीया कुमारी ने अमृतलाल मीणा को पुष्पांजलि अर्पित की।

से करने का अनुरोध किया। इस संबंध में स्थानीय नागरिकों ने देवनानी को अनुरोध पत्र भी सौंपा। देवनानी की लालपुरिया यात्रा दौरान उदयपुर ग्रामीण

विधायक फूलसिंह मीणा व क्षेत्रीय जनसंविधानी मौजूद रहे। वहीं उपमुख्यमंत्री दीया कुमारी और प्रेमचंद बैजूवा शनिवार को सलुंबर

क्षेत्र की यात्रा पर रहे। इस दौरान देवनानी के दिवंगत विधायक अमृतलाल मीणा के चैतुक गांव लालपुरिया स्थित निवास पहुंचे और यहां पर मीणा की

तस्वीर पर माल्यापर्ण कर श्रद्धांजलि दी। इस दौरान उन्होंने मीणा के परिजनों से भी मिलकर दंड संभंधाया। इस अवसर पर, उपमुख्यमंत्री ने मीणा के योगदान और उनकी इस जनजाति अंचल के विकास में दिए गए योगदान व प्रेरक नेतृत्व की सराहना की। उन्होंने उनके परिवार के प्रति अपनी संवेदनाएं व्यक्त की। राज्यसभा सांसद चुनीलाल गारासिया भी शनिवार को सलुंबर क्षेत्र के दौर पर रहे। इस दौरान उन्होंने दिवंगत विधायक अमृतलाल मीणा के निवास पर पहुंचकर श्रद्धासुमन अर्पित किए। गारासिया ने कहा कि मीणा इस जनजाति अंचल के विकास के लिए सदैव प्रतिबद्ध रहे और उन्होंने इस क्षेत्र को तीन बार नेतृत्व देकर जनजाति क्षेत्रवासियों के कल्याण के लिए विकास कार्यों को अंजाम दिया। उन्होंने मीणा के निधन को इस जनजाति अंचल के लिए अपूर्ण्य क्षति भी बताया।

मानसरोवर झील में कूदकर युवक ने आत्महत्या की, नहीं हुई शिनाख्त

एसडीआरएफ की टीम ने पुलिस के सहयोग से शव को झील से बाहर निकाला

भीलवाड़ा, (निसं)। शहर के प्रताप नगर थाना क्षेत्र की पेटेल नगर कॉलोनी में स्थित मानसरोवर झील में अज्ञात कारणों के चलते एक युवक ने कूदकर आत्महत्या कर ली। सूचना पर पहुंची एसडीआरएफ की टीम ने कड़ी मशक्कत के बाद पुलिस के सहयोग से मृतक के शव को झील से बाहर निकाला और एमजी हॉस्पिटल पहुंचाया।

■ पुलिस को मृतक के बारे में उसकी पहचान से संबंधित कोई जानकारी नहीं मिली है

उसकी पहचान से संबंधित कोई जानकारी मिली है। पुलिस ने एसडीआरएफ की टीम को मदद से मृतक के शव को ढूँढने के अथक प्रयास किए, जिसके बाद करीब दो घंटे की जद्दोजहद करके शव को झील से बाहर निकल लिया गया। वहीं बड़ी संख्या में मौके पर तमाशबीनों की भीड़ जमा होने की वजह से सच ऑपरेशन में भी पुलिस को दिक्कतों का सामना करना पड़ा। शव को एमजी हॉस्पिटल की मोर्चरी में सुरक्षित रखवाया गया है। सोशल मीडिया के जरिए पुलिस मृतक की शिनाख्त के प्रयास कर रही है।



मानसरोवर झील से शव को एसडीआरएफ की टीम ने बाहर निकाला।

रिटायर्ड रेलवे कर्मचारी के घर लाखों की चोरी

अजमेर, (कासं)। शहर में सक्रिय चोर गिरोह ने एक बार फिर सूने मकान की मिशाना बनाया। अलवरगोट थाना क्षेत्र के मेयो कॉलेज के पीछे बीती रात अज्ञात चोरों ने सूने मकान पर धावा बोलते हुए ताले तोड़कर घर में प्रवेश किया और नगदी सहित सोने व चांदी के जेवरात चोरी कर फरार हो गए। मकान मालिक बुजुर्ग दम्पति अपनी बेटी से मिलने गए हुए थे, पीछे से मकान सूना था। पीड़ित ने अज्ञात चोरों के खिलाफ रिपोर्ट दर्ज कराई है। पुलिस ने मामले में पीड़ित मकान जांच शुरू कर दी है।

ऑनलाइन करोड़ों की राशि ठगने वाला गिरोह पकड़ा

अजमेर, (कासं)। फर्जी कॉल सेंटर के जरिए देश व विदेशी लोगों से ऑनलाइन करोड़ों रुपए की ठगी की वारदात अंजाम देने वाले साइबर क्राइम गैंग शनिवार को अजमेर पुलिस ने पर्दाफाज किया है। अजमेर साइबर सेल टीम ने फॉयसागर रोड स्थित संजय पैलेस व वैशाली नगर द्वारा शनिवार को कार्रवाई करते हुए फर्जी कॉल सेंटर पर दबिश कर साइबर सेल टीम ने करीब 14 युवक और चार लड़कियों को हिरासत में लिया है। पुलिस ने कॉल सेंटर से वारदात में इस्तेमाल लेटॉप, मोबाइल सहित अन्य सामान बरामद कर जब्त किया है।

■ दो फर्जी कॉल सेंटर पर कार्रवाई, 14 युवक व चार लड़कियां गिरफ्तार

एसपी देवेन्द्र बिश्नोई के दिशा निर्देशों पर ऑनलाइन ठगी की वारदात अंजाम देने वालों के खिलाफ अजमेर जिला पुलिस व साइबर सेल की टीम द्वारा शनिवार को कार्रवाई करते हुए फर्जी कॉल सेंटर पर दबिश देकर साइबर क्राइम गिरोह भंडाफोड़ किया। एसपी बिश्नोई ने कहा कि फर्जी कॉल सेंटर के जरिए साइबर गिरोह में शामिल युवक-युवतियां भोले-भाले लोगों को लालच का झांसा देकर ऑनलाइन ठगी की वारदातों को अंजाम दे रहे थे। साइबर थाना प्रभारी मनीष चारण ने बताया कि साइबर सेल टीम व पुलिस की संयुक्त टीम ने कॉलसेंटर पर दबिश

देकर 29 लेटॉप व 40 मोबाइल फोन बरामद किए हैं। वैशाली नगर स्थित डी लाइट होम स्टे पर पंचाब निवासी शिवम नामक युवक सहित चार युवतियां और 14 युवकों को हिरासत में लिया है। पुलिस सभी युवक-युवतियों से पुलिस पूछताछ कर रही है। साइबर थाना प्रभारी मनीष चारण ने बताया कि एसपी देवेन्द्र बिश्नोई के दिशा निर्देशों पर कार्यवाही अंजाम दी गई है।

पुलिस पूछताछ में जानकारी सामने आई है कि अजमेर से सबसे अधिक फेक कॉल हो रही थी, इसके आधार पर साइबर सेल टीम ने करीब एक सप्ताह से गतिविधियों पर निगरानी रखी जा रही थी। टीम को मुखबिर से सूचना मिली थी कि कुछ युवक-युवतियां बाहर से आए हुए हैं। पुलिस को फिलहाल जानकारी मिली कि यह सभी आरोपित चैनल ऑनलाइन ठगी जैसी वारदातों को अंजाम देने का काम कर रहे थे। पुलिस गैंग के मास्टरमाइंड की सरगमी से तलाश में जुटी है।



मैं विनेश का दर्द अच्छी तरह समझता हूँ। दूसरों की बातों की चिंता मत करो। जिंदगी चलती रहती है। असफलताओं से उबरना सबसे खूबसूरत चीज है। अच्छी तरह आराम करो। - रेई हिगुची

जापानी ओलंपिक चैंपियन, विनेश फोगाट का समर्थन किया।



आज का खिलाड़ी



अमन सहरावत

भारतीय पहलवान अमन सहरावत पेरिस ओलंपिक 2024 खेलों के कुश्ती स्पर्धा में कांस्य पदक जीतकर देश के सबसे युवा पदक विजेता बन गए हैं। अमन सहरावत ने शुक्रवार को पेरिस 2024 कुश्ती स्पर्धा में पुरुषों के 57 किग्रा फ्रीस्टाइल में शानदार प्रदर्शन करते हुए कांस्य पदक जीता।

क्या आप जानते हैं?... क्रिकेट के इतिहास में केवल चार टेस्ट सीरीज बिना हार-जीत के समाप्त हुईं जिनका प्रत्येक मैच ड्रॉ रहा, इनमें से दो सीरीज लगातार भारत और पाकिस्तान के बीच हुईं।

पर्यावरण संरक्षण के पथ पर दौड़ रही वेनलल्ला की साईकिल

शिमला, 10 अगस्त। 'राइड टू क्लीन एयर' का लक्ष्य लेकर पर्यावरण संरक्षण और प्रदूषण कम करने का संदेश देने वाले मशहूर साइकिलिस्ट वेनलल्ला अवमजुआला की साइकिल देश की सड़कों पर खूब दौड़ रही है। मिजोरम राज्य के इस शाख्स ने अपने विवाह के मात्र दो माह बाद देश के भ्रमण पर निकलने का निर्णय लिया और गत 25 जनवरी 2024 को मिजोरम से पैडल चलाना शुरू किया। साइकिलिस्ट वेनलल्ला कन्याकुमारी से जम्मू-कश्मीर होकर हिमाचल की सड़कों पर पहुंचे। वह बोते छह महीने की यात्रा कर गुरुवार को हिमाचल की राजधानी शिमला पहुंचे। जाइका वानिकी परियोजना मुख्यालय शिमला पहुंचने पर उनका भव्य स्वागत किया गया। इस अवसर पर परियोजना निदेशक श्रेष्ठ नंद शर्मा और परियोजना के समस्त कर्मचारियों के समक्ष वेनलल्ला ने अपने अनुभव सांझा किए। अब तक 12 हजार 829 किलोमीटर का भ्रमण कर देश के कोने-कोने में पर्यावरण बचाने और प्रदूषण पर नियंत्रण करने का संदेश देते आ रहे हैं। उन्होंने कहा कि वह पूरे देश में 22 हजार 800 किलोमीटर की यात्रा करेंगे जो उनका मुख्य लक्ष्य है। गौरतलब है कि वेनलल्ला मिजोरम सरकार के प्रदूषण नियंत्रण बोर्ड के अंतर्गत देश के सभी राज्यों को राइड टू क्लीन एयर का संदेश दे रहे हैं। वेनलल्ला ने कहा कि 'इंडिया बुक ऑफ रिकॉर्ड' में नाम दर्ज कर दूर देश को स्वच्छ वायु बनाए रखने के लिए साइकिलिंग कर रहे हैं। हिमाचल प्रदेश वन विभाग में अतिरिक्त प्रधान मुख्य अर्थव्यपाल और लकनन संग्राम भी जाइका वानिकी परियोजना मुख्यालय पहुंचे। उन्होंने मशहूर साइकिलिस्ट वेनलल्ला के स्वागत करने के लिए परियोजना के सभी स्टाफ का आभार व्यक्त किया।

चेन्नईयिन एफसी का लक्ष्य असम राइफल्स के खिलाफ अभियान को सकारात्मक रूप से समाप्त करना

जमशेदपुर, 10 अगस्त। चेन्नईयिन एफसी रिविवा को यहां जेआरडी टाटा स्पोर्ट्स कॉम्प्लेक्स में असम राइफल्स एफटी के खिलाफ अपने ड्रॉड कप 2024 अभियान को सकारात्मक रूप से समाप्त करने का लक्ष्य रखेगा। नए चेहरे वाली मरीना माचांस ने ज्यादातर युवा भारतीय खिलाड़ियों की टीम को मैदान में उतारा था। माचांस पहले दो ग्रुप मैचों में भारतीय सेना एफटी और जमशेदपुर एफसी से हार गईं हालांकि उन्होंने कड़ी टक्कर दी। असम राइफल्स ने भी अपने पिछले दो मैच गंवाए। चेन्नई एफसी के सहायक कोच नोएल विल्सन ने कहा असम राइफल्स एक अच्छी टीम है, रक्षात्मक रूप से मजबूत है। उन्होंने अपने पिछले दो मैच हारने के बावजूद काम करना जारी रखा है। उन्होंने कहा वे एक कठिन टीम हैं, लेकिन उनका प्रति पूरे सम्मान के साथ हम चेन्नईयिन एफसी के रूप में मैदान पर जाकर अपना खेल खेलना चाहते हैं और मैच जीतने के लिए जो करना है, वह करना चाहते हैं। उन्होंने कहा कि किसी बैटो ने जमशेदपुर एफसी के खिलाफ प्रतियोगिता में टीम का पहला गोल किया। युवा भारतीय सोलामलाई आर और विशाल आर जैसे खिलाड़ियों के साथ ड्रॉड कप में चेन्नईयिन के उज्ज्वल खिलाड़ियों में से एक रहे हैं, ने बहुत सारे सकारात्मक परिणाम दिए हैं। उन्होंने टिप्पणी की कि एक सकारात्मक बात यह रही कि रिजर्व टीम के खिलाड़ी वरिष्ठ खिलाड़ियों से मुकाबला करने की कोशिश कर रहे हैं। आप युवाओं को पहली टीम के खिलाड़ियों के साथ प्रदर्शन करते हुए देखते हैं और आपको अच्छा महसूस होता है। खासकर जमशेदपुर के खिलाफ पिछले मैच में मुझे लगा कि हर खिलाड़ी ने मैदान पर कड़ी मेहनत की। हर खिलाड़ी ने संघर्ष किया। उन्होंने कहा इसलिए मैं हमेशा रिजर्व खिलाड़ियों से कहता हूँ कि उन्हें कड़ी मेहनत करते रहना है और उन्हें प्रशिक्षण और मैच के दौरान यह साबित करते रहना है कि उनमें सीनियर टीम में फिट होने की योग्यता है। अगर दो या तीन खिलाड़ी भी ऐसा कर पाते हैं, तो यह एक बड़ी सफलता है। ड्रॉड कप अब अपने 133वें संस्करण में है और यह एशिया की सबसे पुरानी क्लब फुटबॉल प्रतियोगिता है और भारतीय धरेलू सत्र के लिए पारंपरिक शुरुआत है।

राजनीतिक अशांति के बाद पाकिस्तान जल्दी पहुंचेगी बांग्लादेश क्रिकेट टीम

कराची, 10 अगस्त। पाकिस्तान क्रिकेट बोर्ड ने शनिवार को घोषणा की कि बांग्लादेश की सीनियर क्रिकेट टीम 13 अगस्त को पाकिस्तान पहुंचेगी क्योंकि घरेलू राजनीतिक अशांति के कारण उनकी दो मैच की टेस्ट श्रृंखला की ट्रेनिंग बाधित हुई है। बांग्लादेश क्रिकेट बोर्ड ने इस संबंध में पीसीबी का निमंत्रण स्वीकार लिया है। बांग्लादेश आईसीसी विश्व टेस्ट चैंपियनशिप के अंतर्गत पाकिस्तान से दो टेस्ट मैच की श्रृंखला खेलेगा। पहला टेस्ट 21 से 25 अगस्त को रावलपिंडी में जबकि दूसरा टेस्ट 30 अगस्त से तीन सितंबर तक कराची में होगा। पीसीबी के मुख्य परिचालन अधिकारी सलमान नसीर ने कहा कि उन्हें खुशी है कि बीसीबी ने उनका निमंत्रण स्वीकार कर लिया। नसीर ने कहा, "खेल महज जीत और हार नहीं है। यह भाईचारे के बारे में भी है। मुझे पूरा भरोसा है कि लाहौर में अतिरिक्त ट्रेनिंग सत्र से बांग्लादेश के खिलाड़ियों को वैश्विक मंच पर अपना कौशल और प्रतिभा दिखाने का मौका मिलेगा। बीसीबी के मुख्य कार्यकारी निजाम उद्दीन चौधरी ने बांग्लादेश क्रिकेट टीम को पाकिस्तान में अतिरिक्त ट्रेनिंग का मौका देने के लिए पीसीबी को धन्यवाद दिया। उन्होंने कहा, "इससे खिलाड़ियों को निश्चित रूप से परिस्थितियों के अनुकूल होने और आईसीसी विश्व टेस्ट चैंपियनशिप श्रृंखला के लिए बेहतर तैयारी करने में मदद मिलेगी।" बांग्लादेश के खिलाड़ी 16 अगस्त तक गद्दाफी स्टेडियम में ट्रेनिंग के बाद रावलपिंडी जायेंगे और 18 अगस्त से अभ्यास सत्र में हिस्सा लेंगे।

अमन ने 10 घंटे में 4.6 किलो वजन कम करके देश को दिलाया मेडल

विनेश फोगाट के साथ जो हुआ उससे अमन सहरावत ने ली सीख

पेरिस, 10 अगस्त। अमन सहरावत ने शुक्रवार को 2024 पेरिस ओलंपिक में कांस्य पदक जीत लिया है। अमन का ये पदक भारत के लिए छठा पदक है और इस सीजन का पांचवा कांस्य पदक है। इस वर्ष कुश्ती में भारत को पहला पदक अमन की बदौलत ही मिला है। भारतीय पहलवान ने कांस्य पदक के लिए पुरुष फ्रीस्टाइल 57 किलोग्राम भार वर्ग में प्यूटो रिको के डेरियन क्रूज को 13-5 के स्कोर से हराया। इस जीत से ओलंपिक में भारत का 2008 से कुश्ती में कम से कम एक पदक जीतने का सिलसिला भी कायम रहा।



हालांकि, ओलंपिक पदक जीतने से लगभग 24 घंटे पहले, भारतीय खेमे में चक्राहत की भावना थी, जैसा कि इस सप्ताह की शुरुआत में देखा गया था, जिसके परिणामस्वरूप विनेश फोगट को दुर्भाग्य का सामना करना पड़ा। शुक्रवार को, सेहरावत का वजन 61.5 किलोग्राम था, जो गुरुवार को शाम 6:30 बजे जापान के री हिगुची के खिलाफ सेमीफाइनल में हार के बाद था - पुरुषों के 57 किलोग्राम में स्वीकार्य सीमा से ठीक 4.5 किलोग्राम अधिक। भारतीय खेमा एक और झटका बर्दाश्त नहीं कर सकता था और इसलिए छह सदस्यीय कुश्ती दल में शामिल दो वरिष्ठ भारतीय कोच जगमंदर सिंह और वीरेंद्र दहिया ने अगली सुबह वजन मापने के

पीएम मोदी ने अमन को पदक जीतने पर बधाई दी

प्रधानमंत्री नरेन्द्र मोदी ने शनिवार को पहलवान अमन सहरावत को कांस्य पदक जीतने पर बधाई एवं शुभकामनाएं दीं। मोदी ने आज टेलीफोन पर अमन से बात की और पेरिस ओलंपिक खेलों में पदक जीतने पर बधाई एवं शुभकामनाएं दीं। प्रधानमंत्री ने कहा कि आपको पदक जीतने पर बहुत बहुत बधाई एवं शुभकामनाएं। आपने अपने नाम के अनुरूप देशवासियों का मन भर दिया है। आपका जीवन देशवासियों के लिए प्रेरक है जिन्होंने कई कठिनाईयों के बाद संघर्ष करते हुए यह पदक जीता और अपने देश का नाम रोशन किया। उन्होंने कहा कि आपका छोटी उम्र में पदक जीतकर देशवासियों को खुशियों से भर दिया है। मोदी ने कहा कि आप जैसे बहुत कम खिलाड़ी होते हैं जो अखाड़े को ही अपना घर बना लेते हैं एवं कड़ी मेहनत कर देशवासियों को खुशी देते हैं। अमन ने मोदी को सुविधाएं उपलब्ध करने के लिए धन्यवाद देते हुए कहा कि वह 2028 ओलंपिक खेलों में स्वर्ण पदक जीतने का पूरा प्रयास करेंगे।

लिए घड़ी में 10 घंटे शेष रहते हुए एक मिशन हाथ में लिया।

प्रक्रिया की शुरुआत डेढ़ घंटे के मैट सेशन से हुई, जिसके दौरान दो वरिष्ठ कोचों ने उन्हें खड़े होकर कुरती करने के लिए प्रेरित किया। इसके बाद एक घंटे का हार्ट-बाथ सेशन हुआ। आधी रात के 30 मिनट बाद, वह टेडमिल पर एक घंटे तक बिना रुके दौड़ने के लिए जिम गए। फिर उन्हें 30 मिनट का ब्रेक दिया गया, जिसके बाद 5 मिनट के सीना बाथ के पांच सेशन हुए। अंतिम सत्र के अंत में, सहरावत ने 3.6 किलो वजन कम किया। फिर उन्हें मालिश दी गई, उसके बाद हल्की जॉर्जिंग और 15 मिनट की टोइ का सत्र कराया गया। सुबह 4:30 बजे तक, उनका वजन 56.9 किलो रह गया, जो स्वीकार्य सीमा से 100 ग्राम कम था, जिससे कोच ने राहत की सांस ली।

वजन घटाने के इस सत्र के बीच में, सहरावत को, जो इसके बाद सोये नहीं, नींबू और शहद के साथ गुग्गुलु पानी और थोड़ी कॉफी पीने को दी गई। कोच दहिया ने कहा, "मैंने पूरी रात कुश्ती मुकाबलों के वीडियो देखे। हम हर घंटे उसका वजन जांचते रहे। हम पूरी रात नहीं सोए, दिन में भी नहीं।" वजन कम करना हमारे लिए सामान्य बात है, लेकिन पिछले दिन (विनेश के साथ) जो हुआ, उसके कारण तनाव था, बहुत तनाव था। हम एक और पदक हाथ से जाने नहीं दे सकते थे।"



भारतीय हॉकी टीम का दिल्ली हवाई अड्डे पर किया भव्य स्वागत

भारत जिंदाबाद के नारे लगे, टोल-नगाड़ों के साथ नाचे खिलाड़ी

नयी दिल्ली, 10 अगस्त। भारतीय हॉकी टीम को पेरिस ओलंपिक 2024 में कांस्य पदक जीतकर शनिवार को स्वदेश लौटने पर दिल्ली हवाई अड्डे पर भव्य स्वागत किया गया। हवाई अड्डे पर भारतीय खिलाड़ियों का टोल-नगाड़ों के साथ उनके प्रशंसकों ने जोरदार स्वागत किया, खिलाड़ियों के इंतजार में हॉकी प्रशंसक सुबह से ही हवाई अड्डे के बाहर जमा हो गए थे। हॉकी खिलाड़ी हवाई अड्डे से जैसे ही बाहर निकले तो हजारों हॉकी प्रशंसक उनकी झलक पाने के लिए पलके बिछाए उनके इंतजार में खड़े थे। हॉकी टीम के बाहर आते ही भारत जिंदाबाद और सरपंच साहब (कप्तान हरमनप्रीत सिंह) के नारे लगा रहे थे। इसे देखकर कप्तान और टीम के सभी साथी भी काफी खुश नजर आ रहे थे। खेल मंत्री डॉ मनसुख मांडविया ने पेरिस ओलंपिक खेलों में कांस्य पदक जीतकर स्वदेश लौटी हॉकी टीम के खिलाड़ियों से भेंट की और उन्हें बधाई

एवं शुभकामनाएं दीं। डॉ. मांडविया ने सभी खिलाड़ियों का पुष्पगुच्छ भेंट कर स्वागत किया। डॉ मांडविया ने खिलाड़ियों से कहा कि ओलंपिक खेलों में 52 साल बाद लगातार दूसरी बार पदक जीत कर आपने देश का नाम रोशन किया है, पूरे देश को आप सभी पर गर्व है। टीम के सदस्य हॉकी के महान खिलाड़ी मेजर ध्यानचंद को श्रद्धांजलि देने के लिए अपने कांस्य पदकों के साथ नेशनल स्टेडियम पहुंचे और हॉकी के जादूगर ध्यानचंद को श्रद्धांजलि अर्पित की। हॉकी इंडिया के महासचिव भोला नाथ सिंह ने भारतीय गोलकीपर पीआर श्रीजेश के समापन समारोह में ध्वजवाहक चुने जाने पर बात की। उन्होंने कहा, पीआर श्रीजेश इसके हकदार है (ओलंपिक के समापन समारोह में ध्वजवाहक बनने के लिए)। अगर भारत सरकार और भारतीय ओलंपिक समिति ने उन्हें यह अवसर दिया है तो हॉकी इंडिया उनका शुक्रिया अदा करता है... यह एक शानदार जीत थी, लगातार दो पदक जीतना एक बड़ी काफ़ी खुश नजर आ रहे थे। खेल मंत्री डॉ मनसुख मांडविया ने पेरिस ओलंपिक खेलों में कांस्य पदक जीतकर स्वदेश लौटी हॉकी टीम के खिलाड़ियों से भेंट की और उन्हें बधाई

एशिया में ही होगा महिला विश्वकप, बीसीबी करेगा बांग्लादेश की अंतरिम सरकार से बात

दुबई, 10 अगस्त। अंतरराष्ट्रीय क्रिकेट परिषद (आईसीसी) ने शनिवार को कहा है कि एशिया में ही महिला टी-20 विश्वकप खेला जाएगा और टूर्नामेंट की तिथि समान रहेगी। इसकी लेकर बांग्लादेश क्रिकेट बोर्ड बांग्लादेश की अंतरिम सरकार से बात करेगा। आईसीसी ने आज टी-20 महिला विश्वकप में भाग लेने वाले सभी देशों के बोर्ड को प्रेषित किये गये मेल में कहा, आईसीसी बांग्लादेश की स्थिति पर नजर बनाए हुए है और बीसीबी के साथ मिलकर काम कर रहा है। अगर उस समय तक बांग्लादेश में टूर्नामेंट कराना संभव नहीं हुआ तो आईसीसी बोर्ड के संपर्क में आकर पूछेगा कि इसके कहां कराया जा सकता है। आईसीसी ने साथ ही कहा कि टूर्नामेंट की तिथि समान रहेगी। बांग्लादेश क्रिकेट बोर्ड (बीसीबी) रिविवा को आगामी महिला टी-20 विश्वकप को लेकर बांग्लादेश की अंतरिम सरकार में युवा और खेल सलाहकार आसफि महमूद से मिलेगा। अक्टूबर में महिला टी-20 विश्वकप में होना है।

हॉकी इंडिया कांस्य पदक जीतने वाली टीम के प्रत्येक खिलाड़ी को देगी 15 लाख

नयी दिल्ली, 10 अगस्त। हॉकी इंडिया ने पेरिस ओलंपिक में कांस्य पदक जीतने वाली भारतीय हॉकी टीम के प्रत्येक खिलाड़ी को 15-15 लाख रुपये और सहयोगी स्टाफ के हर सदस्य को 7.5 लाख रुपये के पुरस्कार देने की घोषणा की है। हॉकी इंडिया के अध्यक्ष डॉ. दिलीप टिपकी ने टीम के ऐतिहासिक प्रदर्शन की सराहना करते हुए कहा, यह जीत हमारे खिलाड़ियों और सहयोगी स्टाफ की कड़ी मेहनत, दृढ़ संकल्प और लचीलेपन का प्रमाण है। लगातार दो ओलंपिक पदक जीतना एक असाधारण उपलब्धि है जो विश्व मंच पर भारतीय हॉकी के पुनरुत्थान को दर्शाता है। हॉकी इंडिया की ओर से मैं पूरी टीम और सहयोगी स्टाफ को उनके असाधारण प्रदर्शन और समर्पण के लिए बधाई देता हूँ। यह पुरस्कार राशि उनके उत्कृष्ट प्रदर्शन के लिए सराहना के तौर पर है। मैं पीआर श्रीजेश को उनके शानदार करियर और भारतीय हॉकी में उनके अमूल्य योगदान के लिए हार्दिक बधाई देना चाहता हूँ। उनकी विरासत आने वाली पीढ़ियों को प्रेरित करेगी। हॉकी इंडिया के महासचिव भोला नाथ सिंह ने कहा, भारतीय पुरुष हॉकी टीम ने पेरिस में अपनी उल्लेखनीय उपलब्धि से एक बार फिर देश को गौरवान्वित किया है। टीम की एकता, कौशल और दृढ़ता ने देश भर के लाखों हॉकी प्रशंसकों को खुशी दी है।

भारत एडिलेड टेस्ट से पहले डे-नाइट अभ्यास मैच खेलेगा

नयी दिल्ली, 10 अगस्त।भारत एडिलेड में होने वाले दिन-रात्रि टेस्ट मैच से पहले ऑस्ट्रेलिया की प्रधानमंत्री एकादश टीम के साथ केनबरा में दो दिवसीय पिंक बॉल अभ्यास मैच खेलेगा। यह मैच का आयोजन 30 नवंबर से एक दिसंबर तक होगा। पहले और दूसरे टेस्ट मैच के बीच में अंतराल के दौरान यह मैच कराये जाने की योजना है। इससे पहले के दो सत्र में भी दो बार प्रधानमंत्री एकादश के खिलाफ अभ्यास मैचों का आयोजन हुआ था। वेस्टइंडीज ने वर्ष 2022 में प्रधानमंत्री एकादश के खिलाफ एक दिन-रात्रि अभ्यास मैच खेला था और इसके बाद पाकिस्तान ने भी वर्ष 2023 में अभ्यास मैच खेला था। भारत ने कुल मिलाकर केवल चार दिन-रात्रि टेस्ट खेले हैं, जिनमें सबसे हालिया 2022 में बेंगलुरु में श्रीलंका के खिलाफ था। वहीं ऑस्ट्रेलिया ने 12 (सभी धरेलू मैदान पर) पिंक बॉल टेस्ट खेले हैं। पिछले सत्र में सिड्नी में वेस्टइंडीज के खिलाफ उन्हें पिंक बॉल टेस्ट में आठ रनों से हार का सामना करना पड़ा था। यह उनकी पहली हार थी। भारतीय टीम न्यूजीलैंड के खिलाफ तीन मैचों की धरेलू टेस्ट श्रृंखला के बाद ऑस्ट्रेलिया पहुंचेगी।

सरपंच ने सबसे ज्यादा 8 मैचों में 10 गोल किये

पेरिस, 10 अगस्त। भारतीय पुरुष हॉकी टीम को पेरिस ओलंपिक 2024 खेलों की हॉकी प्रतियोगिता में कांस्य पदक जिताने में अहम भूमिका निभाने वाले कप्तान हरमनप्रीत सिंह गोल स्कोरिंग सूची में शीर्ष स्थान पर रहे। हरमनप्रीत सिंह ने पेरिस 2024 पुरुष हॉकी प्रतियोगिता में आठ मैचों में सबसे ज्यादा 10 गोल किए। इसके बाद ऑस्ट्रेलिया के ब्लेक गोवर्स ने सात गोल किए। भारतीय पुरुष हॉकी टीम ने कोलंबस के यवेस-डू-मानोइर स्टेडियम में स्पेन को 2-1 से पराकर ओलंपिक में लगातार दूसरी बार कांस्य पदक जीता। इस मुकाबले में भी हरमनप्रीत ने दो गोल किए और भारत की जीत सुनिश्चित की। मैच जीतने के बाद भारतीय हॉकी टीम के कप्तान ने कहा, मेरे लिए कड़ी मेहनत करने, पेनल्टी कॉर्नर बनाने और सभी फॉरवर्ड लाइन के लिए सारा श्रेय मेरी टीम को जाता है। मुझे इस पर बहुत गर्व



है। बेशक, मुझे कप्तान के रूप में खुद पर भी गर्व है, लेकिन टीम हमेशा पहले आती है। हरमनप्रीत सिंह ने स्पेन के खिलाफ पेनल्टी कॉर्नर के जरिए दो गोल किए और टूर्नामेंट में अपने पेनल्टी कॉर्नर के स्कोर को सात तक पहुंचाया। जबकि तीन गोल पेनल्टी स्ट्रोक से आए। विश्व की चौथे नंबर की टीम बेल्जियम के साथ ग्रुप-चरण के मुकाबले के अलावा हरमनप्रीत ने पेरिस 2024 में आठ बार के ओलंपिक चैंपियन के लिए हर मैच में गोल किया। 28 वर्षीय खिलाड़ी ने न्यूजीलैंड के खिलाफ अपने अभियान के पहले मैच में भारत के लिए अंतिम मिनिट से ठीक पहले एक गोल करके अपना खाता खोला। उन्होंने आयरलैंड पर 2-0 की जीत में दो गोल किए लेकिन टोक्यो ओलंपिक 2020 की स्वर्ण पदक विजेता बैल्जियम टीम के खिलाफ भारत की 1-2 की हार में गोल नहीं कर सके।

लोगों को यह भूलना नहीं चाहिये कि विनेश ने देश के लिए क्या किया है : नीरज चोपड़ा

नीरज चोपड़ा ने किया विनेश फोगाट का समर्थन

पेरिस, 10 अगस्त। स्टार थाला फैंक एथलीट नीरज चोपड़ा ने पहलवान विनेश फोगाट की खेल पंचाट (सीएसएस) की गयी अपील को सफल रहने की उम्मीद जताते हुए कहा कि अगर यह फैसला उनके पक्ष में नहीं रहा तो भी लोगों यह भूलना नहीं चाहिये कि उन्होंने देश के लिए क्या किया है। विनेश को बुधवार को निर्धारित सीमा से 100 ग्राम अधिक होने के कारण पेरिस ओलंपिक के फाइनल के लिए अयोग्य ठहराकर बाहर दिया गया था। खेल पंचाट के तदर्थ प्रमाण में उनकी अपील की सुनवाई शुक्रवार रात को पूरी हो गयी है इस मामले में फैसला भारतीय समन्यायुक्त आज रात 9.30 बजे तक आने की उम्मीद है। तोक्यो ओलंपिक में स्वर्ण पदक जीतने वाले नीरज पेरिस में रजत पदक जीतकर लगातार दो ओलंपिक में पदक जीतने वाले पहले टैक एवं



फोल्ड के पहले भारतीय खिलाड़ी बन गये। उन्होंने कहा कि वह विनेश के गले में पदक सिर्फ एक कारण से देखना चाहते हैं क्योंकि इससे 'लोग उनकी उपलब्धि को

भूलेंगे नहीं'। आईओसी सदस्य और रिलायंस फाउंडेशन की चेयरपर्सन नीता अंबानी द्वारा अभिनंदन के बाद 26 वर्षीय नीरज ने 'इंडिया हाउस' में संवाददाताओं से कहा, "आगर उसे पदक मिलता है, तो यह बहुत अच्छा होगा। अगर चीजें उस तरह से नहीं हुई होती, तो उसके पास पदक होता। मुझे उम्मीद है कि उसे यह मिलेगा क्योंकि अगर यह आपके गले में नहीं है, तो आपको हमेशा इसकी निराशा रहती है।" उन्होंने कहा, "आज लोग कह सकते हैं कि वह हमारी चैंपियन है, लेकिन कुछ दिनों बाद वे भूल जाएंगे। अगर ऐसा न होता तो पदक कौन सा है यह ज्यादा मायने नहीं रखता है। इसलिए, मुझे उम्मीद है कि उन्हें पदक मिलेगा।" उद्धृत पदक मिले या नहीं, मैं चाहूंगा कि लोग यह नहीं भूले कि उन्होंने देश के लिए क्या किया है।

किलिमंजारो पर्वत पर भारतीय पर्वतारोहियों ने फहराया तिरंगा

दार्जिलिंग, 10 अगस्त। हिमालय पर्वतारोहण संस्थान (दार्जिलिंग) के बैनर तले भारतीय पर्वतारोहियों ने स्वतंत्रता के 78 वर्ष पूरे होने के उपलक्ष्य में अफ्रीकी महाद्वीप के किलिमंजारो पर्वत पर 7,800 वर्ग फुट भारतीय तिरंगा फहराकर एक नई उपलब्धि हासिल की। मार्टेड किलिमंजारो पूर्वी अफ्रीका में तंजानिया के उत्तर-पूर्व में भूमध्य रेखा पर केन्याई सीमा के दक्षिण में किलिमंजारो राष्ट्रीय उद्यान में स्थित है। इसे अफ्रीका की छत के नाम से भी जाना जाता है। रक्षा मंत्रालय के दिव्यांगजन अभियान' दल ने दिव्यांग उदय कुमार के साथ 19,341 फुट ऊंचे मार्टेड किलिमंजारो शिखर पर पहुंचकर 7800 वर्ग फुट का तिरंगा फहराने के बाद चोटी से संदेश भेजा -जयहिंद। दिव्यांगजन अभियान में ग्रुप कैप्टन जय किशन के नेतृत्व में कंचनजंभा राष्ट्रीय उद्यान से अफ्रीकी महाद्वीप की सबसे ऊंची चोटी किलिमंजारो तक के अभियानकर्ताओं ने चार आगस्त को दिव्यांग उदय कुमार सहित कैप्टन श्रुति, महेंद्र कुमार यादव, पावेल शर्मा, और मिस सुलक्षणा तामांग के साथ बेस कैम्प के लिए चढ़ाई शुरू की थी। अभियान दल ने सात अगस्त को 15,500 फुट की ऊंचाई पर स्थित किबो हेट पहुंचने पर 7,800 वर्ग फुट का विशाल भारतीय राष्ट्रीय ध्वज प्रदर्शित किया।



50 'वेट कैटेगरी की तय सीमा से कम थी। ऐसे में विनेश ने जॉर्डे सिल्वर मेडल की मांग की है। इस मामले पर कोर्ट ऑफ आर्बिट्रेशन फॉर स्पोर्ट्स (सीएसएस) ने कहा, हम विनेश के केस में प्रक्रियाएं तेजी से कर रहे हैं, लेकिन उनकी अपील पर एक घंटे में फैसला देना संभव नहीं है। इस मामले में पहले यूनाइटेड वर्ल्ड रेसलिंग का पक्ष सुना जाना जरूरी है। फैसला डॉक्टर एनाबेल बेनेट को करना है।





मुख्यमंत्री भजनलाल शर्मा से शनिवार को सिकराय विधानसभा क्षेत्र की मेधावी छात्राओं से मुलाकात की। इस मीटिंग में सिकराय विधायक विक्रम बंशीवाल भी मौजूद थे। विधायक बंशीवाल इन मेधावी छात्राओं को अपने साथ अयोध्या दर्शन के लिए जा रहे हैं। मुख्यमंत्री ने छात्राओं को आशीर्वाद दिया।

मुख्यमंत्री ने सिकराय की छात्राओं से मुलाकात की

जयपुर, 10 अगस्त (का.सं.)। मुख्यमंत्री भजनलाल शर्मा से शनिवार को सिकराय विधानसभा क्षेत्र के विधायक विक्रम बंशीवाल एवं मेधावी छात्राओं ने मुलाकात की। मुख्यमंत्री ने विधायक बंशीवाल की पहल पर हवाई मार्ग से अयोध्या दर्शन के लिए जा रही मेधावी छात्राओं को आशीर्वाद प्रदान किया।

मुख्यमंत्री शर्मा ने कहा कि अयोध्या दुनिया का सबसे बड़ा आध्यात्मिक और सांस्कृतिक केन्द्र बन चुका है, जो कि हमारे देश के गौरव का प्रतीक है। उन्होंने कहा कि रोम-रोम में

- भजनलाल ने छात्राओं के अनुरोध पर तिरंगे के साथ सैल्फी ली।
- सिकराय के भाजपा विधायक विक्रम बंशीवाल इन छात्राओं को हवाई जहाज से अयोध्या ले जा रहे हैं। मुख्यमंत्री ने सभी छात्राओं को शुभकामनाएं दीं।

बसने वाले प्रभु श्रीराम हम सभी की जीवन पद्धति के आदर्श हैं। शर्मा ने कहा कि बच्चों में सांस्कृतिक केन्द्रों को लेकर अभिलाषा बनी रहती है। इस यात्रा से धार्मिक दर्शन के साथ ही भारत की समृद्ध संस्कृति एवं विरासत के साक्षी बनने का अनुभव प्राप्त होगा और जीवन

में एक नए अध्याय की शुरुआत होगी। मुख्यमंत्री भजनलाल शर्मा ने इस दौरान छात्राओं को यात्रा के लिए शुभकामनाएं दीं। उन्होंने छात्राओं के अनुरोध पर तिरंगे के साथ सैल्फी भी खिंचवाई।

मुख्यमंत्री ने विधायक विक्रम

बंशीवाल की बालिका शिक्षा को बढ़ावा देने की दिशा में की गई पहल को सराहना की। उन्होंने कहा कि यह पहल भावी छात्र-छात्राओं की हौसला अफजाई का काम करेगी। उल्लेखनीय है कि विधायक बंशीवाल की अगुआई में 90 प्रतिशत से अधिक अंक प्राप्त करने वाली सिकराय विधानसभा क्षेत्र की मेधावी छात्राओं को हवाई यात्रा के माध्यम से अयोध्या दर्शन करवाए जाएंगे। इस अवसर पर विधायक विक्रम बंशीवाल के परिजन, स्थानीय जनप्रतिनिधि एवं छात्राएं उपस्थित रहें।

टी.वी. सोमनाथन...

(प्रथम पृष्ठ का शेष) संभालेंगे। सोमनाथन झारखंड कैडर के 1982 बैच के आई.ए.एस. अधिकारी और मौजूदा कैबिनेट सचिव राजीव गौबा की जगह लेंगे।

सर्कुलर के अनुसार, कैबिनेट सचिव का पद ग्रहण करने से पहले सोमनाथन कैबिनेट सचिवालय में विशेष कार्य अधिकारी के रूप में कार्य करेंगे। उनका कार्यकाल 30 अगस्त से शुरू होगा और वह अगले दो सालों तक इस पद पर बने रहेंगे।

कैबिनेट सचिव भारत सरकार की कार्यपालिका में सबसे उच्च पद होता है। कैबिनेट सचिव के रूप में नियुक्त अधिकारी, भारत सरकार के सचिवों की समिति का प्रमुख होता है। यह पद भारतीय प्रशासनिक सेवा (आईएएस) के वरिष्ठतम अधिकारियों में से एक को दिया जाता है, जो सीधे प्रधानमंत्री और मंत्रिमंडल को प्रशासनिक सलाह देने के लिए जिम्मेदार होता है।

कैबिनेट सचिव का कार्यकाल आमतौर पर दो साल का होता है लेकिन इसे सरकार के विवेकानुसार बढ़ाया भी जा सकता है।

इस पद पर बैठे व्यक्ति को प्रशासनिक कार्यों में व्यापक अनुभव और नेतृत्व क्षमता की आवश्यकता होती है, क्योंकि यह भूमिका सरकार की नीतियों के कार्यान्वयन, विभिन्न मंत्रालयों के बीच समन्वय, और राष्ट्रीय सुरक्षा जैसे मुद्दों पर महत्वपूर्ण भूमिका निभाती है।

'एक स्वतंत्र मजबूत न्याय प्रणाली शासन के लिए आवश्यक है यह जीवन की जीवन रेखा है'

उपराष्ट्रपति धनखड़ ने बार काउन्सिल ऑफ राजस्थान के प्लैटिनम जुबली कार्यक्रम का उद्घाटन करते हुए न्याय प्रणाली को देश का मजबूत स्तम्भ बताया

जोधपुर, 10 अगस्त (कासं)। बार काउन्सिल ऑफ राजस्थान का प्लैटिनम जुबली कार्यक्रम शनिवार को जोधपुर में मनाया गया। इस कार्यक्रम में उपराष्ट्रपति जगदीप धनखड़ ने शिकरत की। धनखड़ के साथ ही न्याय प्रणाली के मुख्य न्यायाधीश ए.जी. मसीह, न्यायाधीश संदीप मेहता, राजस्थान हाई कोर्ट के मुख्य न्यायाधीश एम.एम. श्रीवास्तव, विधि मंत्री और बार काउन्सिल ऑफ इंडिया के अध्यक्ष भी मौजूद थे।

न्याय व्यवस्था ने ही भारत के नागरिकों के मौलिक कर्तव्यों को बरकरार रखा हुआ है।

उपराष्ट्रपति ने आगाह किया कि कुछ राष्ट्रविरोधी लोग साजिश में नरैटिव चला रहे हैं कि भारत में भी पड़ोसी देश जैसा घटनाक्रम दोहराया जायेगा। ये लोग जिम्मेदारी वाले पदों पर रहे हैं, फिर भी ऐसा गैर जिम्मेदाराना बयान कैसे दे सकते हैं। ऐसी राष्ट्र विरोधी ताकतें देश तोड़ने को तत्पर हैं, राष्ट्र के विकास को पटरी से उतारना चाहती हैं। हमें इनसे सावधान रहने की जरूरत है।

आपातकाल की चर्चा करते हुए उन्होंने कहा कि जब आपातकाल

लगाया था, तो सर्वोच्च न्यायालय ने कहा कि जब तक आपातकाल जारी रहेगा, तब तक कोई भी व्यक्ति अपने अधिकारों के लिए किसी भी न्यायालय में नहीं जा सकता और आपातकाल तब तक जारी रह सकता है, जब तक सरकार चाहे। उन्होंने कहा कि यदि उच्चतम स्तर पर न्यायपालिका ने झुककर किसी व्यक्ति को तानाशाही के दावे को तत्पर है, राष्ट्र के विकास को पटरी से उतारना चाहती हैं। हमें इनसे सावधान रहने की जरूरत है।

आपातकाल की चर्चा करते हुए उन्होंने कहा कि जब आपातकाल

स्वतंत्र मजबूत न्याय प्रणाली किसी भी शासन के लिए आवश्यक है क्योंकि यह जीवन की भी जीवन रेखा है।

उपराष्ट्रपति ने कहा मैं इन संस्थाओं का उल्लेख हमारे लोकतंत्र के तीन स्तंभों के रूप में कर रहा हूँ। यदि इन संस्थाओं को निर्बल किया गया, तो ये हमारी लोकतंत्र को खतरों में डाल देंगी और हमारे विकास के मार्ग को पटरी से उतार देंगी।

उन्होंने कहा ये राष्ट्र विरोधी ताकतें हमारे संस्थाओं का शोषण करके ऐसी कथाएं फैलाती हैं जो न केवल राष्ट्रविरोधी हैं, बल्कि राष्ट्र के लोकतंत्र को पटरी से उतारने का लक्ष्य रखती हैं।

उपराष्ट्रपति ने कहा, हमारे संविधान में सभी संस्थाओं की भूमिका को अच्छी तरह से वर्णित किया गया है। विधायिका की भूमिका क्या है, यह सभी जानते हैं। न्यायपालिका की भूमिका क्या है? कार्यपालिका की भूमिका क्या है, यह हम सभी जानते हैं?

मुख्यमंत्री भजनलाल ने मेड़ता सिटी को दी बड़ी सौगात

पादू कला व जसनगर प्राथमिक स्वास्थ्य केंद्र को सामुदायिक स्वास्थ्य केंद्र बनाने की घोषणा

मेड़ता सिटी, 10 अगस्त (निसं)।

मुख्यमंत्री भजनलाल शर्मा का मेड़ता सिटी दौरा आज बारिश के कारण रद्द हो गया। इसके बाद मुख्यमंत्री भजनलाल शर्मा ने वर्चुअल माध्यम से आम सभा को संबोधित किया।

सभा को संबोधित करते हुए मुख्यमंत्री ने उपस्थित जनों को मीरा जयंती महोत्सव की शुभकामनाएं दीं। उन्होंने कहा कि मेड़ता की धरती शक्ति की धरती है। उन्होंने कहा, भक्त शिरोमणि मीराबाई के मंदिर में दर्शन की उनकी परम इच्छा थी लेकिन मौसम की खराबी के कारण उनका कार्यक्रम रद्द हो गया।

मुख्यमंत्री ने इस अवसर पर मेड़ता की जनता को दी बड़ी सौगात दीं। उन्होंने पादू कला व जसनगर प्राथमिक स्वास्थ्य केंद्र को सामुदायिक स्वास्थ्य केंद्र बनाने की घोषणा की। साथ ही, मेड़ता विधायक लक्ष्मण कलरु ने मेड़ता को मिली दो बड़ी सौगातों को लेकर खास बातचीत के दौरान मुख्यमंत्री का आभार जताते

- मेड़ता के विधायक लक्ष्मण कलरु ने मेड़ता की जनता की तरफ से मुख्यमंत्री का जताया आभार।
- मुख्यमंत्री खुद मेड़ता सिटी जाने वाले थे पर खराब मौसम के कारण नहीं जा पाए, इसलिए वर्चुअली आमसभा को संबोधित किया।

हुए कहा कि लंबे समय से पादू कला व जसनगर प्राथमिक स्वास्थ्य केंद्र को क्रमोन्नत करने की मांग की जा रही थी, जिसे आज मुख्यमंत्री ने पूरा कर मेड़ता की जनता का दिल जीत लिया है।

सभा में किसान आंदोलन अध्यक्ष सी.आर. चौधरी, विधायक लक्ष्मण राम कलरु, नागौर के प्रभारी मंत्री कन्हैयालाल चौधरी, रिश्पाल मिर्धा, मंत्री विजेन्द्र सिंह, मंत्री मंजु बागमार, अजय सिंह किलक, ज्योति मिर्धा, जनता प्रधान संदीप चौधरी, वीरम देव जैसास, जिला प्रमुख शोभाराम जयपाल, राम अवतार चितलांगिया, जितेन्द्र गहलोत मौजूद थे।

मेड़ता मीरा जयंती महोत्सव का

झण्डारोहण के साथ शुभारंभ किया गया। पारम्परिक रूप से राजपूत समाज में विशाल रैली के रूप में जुलूस निकाला, जो चारभुजा मंदिर पहुंचा, वहां पूजा अर्चना कर झण्डारोहण के साथ 520 वें मीरा जयंती महोत्सव का शुभारंभ हुआ।

मेड़ता तहसीलदार रामसुख गुर्जर, मुख्य यजमान लक्ष्मण राम घांठी द्वारा ठाकुर जी की विशेष पूजा अर्चना की गई। महोत्सव में मीरा जयंती समिति के पदाधिकारी नरेन्द्र लाहोटी, पुखराज कर्मडेया, रामेश्वर थरोटा, रामेश्वर घांठी, सी पी पुजारी सहित कई कार्यकर्ताओं ने मुख्यमंत्री सहित, कई नेताओं का आभार जताया।

'शेख हसीना ने अभी तक प्रधानमंत्री पद से इस्तीफा नहीं दिया है'

वाशिंगटन, 10 अगस्त। शेख हसीना के बेटे सजीब वाजेद ने दावा किया है कि बांग्लादेश छोड़ने से पहले उन्होंने प्रधानमंत्री पद से इस्तीफा नहीं दिया था। इस लिहाज से आधिकारिक रूप से वह अब भी प्रधानमंत्री हैं। उन्होंने कहा कि हालात इतने खराब हो गए थे कि उन्हें इस्तीफा देना का वकत ही नहीं मिला और भारत आना पड़ गया। एएफपी ने 5 अगस्त को रिपोर्ट किया था कि शेख हसीना ने प्रधानमंत्री पद से इस्तीफा दे दिया है और वहां से भाग निकली है।

वाजेद ने कहा कि संविधान के मुताबिक शेख हसीना अब भी प्रधानमंत्री हैं। उन्होंने कहा, मैं भी प्राथमिक बयान जारी करने और फिर इस्तीफा देने का प्लान बनाया था।

अनंतनाग में सुरक्षाबलों की आतंकियों के साथ मुठभेड़, 2 जवान शहीद व तीन घायल

श्रीनगर, 10 अगस्त। जम्मू कश्मीर के अनंतनाग जिले में शनिवार को आतंकवादियों और सुरक्षा बलों के बीच मुठभेड़ शुरू हुई। इस मुठभेड़ में दो जवान शहीद हो गए हैं जबकि तीन अन्य घायल हो गए हैं। आतंकवादियों ने बताया कि सुरक्षा बलों ने आतंकवादियों की मौजूदगी की सूचना मिलने के बाद दक्षिण कश्मीर जिले के कोकरनाग इलाके के अहलान गडोले में घेराबंदी और तलाशी अभियान शुरू किया। अधिकारियों ने बताया कि आतंकवादियों द्वारा तलाशी दल पर गोलीबारी करने पर सुरक्षा बलों ने जवाब में गोलीबारी की, जिसके बाद मुठभेड़ शुरू हो गई।

सुरक्षाबलों ने आतंकियों के छुपे होने की सूचना मिलने पर सर्च ऑपरेशन चलाया तभी आतंकियों की तरफ से गोलीबारी शुरू हो गई।

शनिवार दोपहर को मिली जानकारी के अनुसार, कोकरनाग इलाके के अहलान गडोले क्षेत्र में आतंकवादियों की मौजूदगी की सूचना के आधार पर सुरक्षा बलों ने घेराबंदी और तलाशी अभियान शुरू किया। जैसे ही सुरक्षा बलों ने इलाके की घेराबंदी की वहां छिपे हुए आतंकियों ने गोलीबारी शुरू कर दी। जिससे दोनों पक्षों के बीच मुठभेड़ छिड़ गई। शुरुआती गोलीबारी में एक जवान घायल हो गया, जिसे तुरंत 92 बेस सेना अस्पताल ले जाया गया।

गडकरी ने पंजाब को 8 हाइवे प्रोजेक्ट बंद करने की चेतावनी दी

नई दिल्ली, 10 अगस्त। केंद्रीय राजमार्ग एवं परिवहन मंत्री नितिन गडकरी ने पत्र लिखकर पंजाब के मुख्यमंत्री को चेतावनी दी है। उन्होंने कहा है कि राज्य में कानून व्यवस्था ठीक नहीं है। अगर इसे सुधारा नहीं जाता है तो एन.एच.ए.आई. आठ हाइवे प्रोजेक्ट रद्द कर देगा। दिल्ली-अमृतसर-कटरा एक्सप्रेसवे पर हो रही हिंसक घटनाओं को देखते हुए केंद्रीय मंत्री ने यह चेतावनी भरा पत्र लिखा है। बता दें कि इन आठ प्रोजेक्ट की कुल लागत 14288 करोड़ है।

बता दें कि दिल्ली-अमृतसर-कटरा एक्सप्रेसवे के निर्माण के दौरान कई जगहों पर काम रोकने के लिए हिंसक घटनाएं देखने को मिलीं। यह एक्सप्रेसवे राजधानी दिल्ली से माता वैष्णोदेवी कटरा तक बनाया जा रहा है। वहीं इसका एक हिस्सा अमृतसर तक भी जोड़ा जाना है।

1940 के दशक से 1960 तक...

(प्रथम पृष्ठ का शेष)

उदार नीति अपनाई गई। महत्वपूर्ण यह था कि टेलीकम्युनिकेशन इण्डस्ट्री सहित प्राइवेट सेक्टर के कुछ महत्वपूर्ण अवयवों को ओपन कर दिया गया। टेलीकॉम इण्डस्ट्री के उदारीकरण और कीमत कुशलता के कारण इस सेक्टर में नए उद्यमियों के बीच कड़ी प्रतिस्पर्धा हुई जिससे इन्फॉर्मेशन टेक्नोलॉजी इण्डस्ट्री के अभ्युदय का मार्ग प्रशस्त हुआ। वर्ष 1991-92 के आर्थिक संकट के बाद अर्थव्यवस्था का उदारीकरण किया गया, जिससे नियामक संरचना में व्यापक बदलाव आए। इससे भारतीय उद्योग जगत में भारतीय एवं विदेशी, दोनों ही नए उद्यमियों को लाने में मदद मिली।

प्रत्यक्ष विदेशी निवेश के नए नियम ऑटोमोबाइल सेक्टर में भारी बदलाव लेकर आए। देश में दो पुराने प्रतिष्ठित औद्योगिक घरानों के स्वामिन्वय, और पुरानी ऑटोमोबाइल कम्पनियों नवीन

तकनीकी और नए खिलाड़ियों के प्रवाह में गायब हो गई।

दूसरा, डिपार्टमेंट ऑफ टेलीकम्युनिकेशन जो देश में अब तक दूरभाष एवं संचार इन्फ्रास्ट्रक्चर उपलब्ध करवा रहा था, गुप्तनामी के अधेरे में खो गया। उसका स्थान प्राइवेट सेक्टर के नए सर्विस प्रोवाइडर्स ने ले लिया। कीमती गिर गई, जिससे आई.टी. इण्डस्ट्री परवान चढ़ सकी।

आज, यदि हम अग्रणी औद्योगिक घरानों की तुलना 1950 के दशक के औद्योगिक घरानों से करें तो हम उनमें थोड़ी समानता पाएंगे। पचास के दशक के अधिकांश औद्योगिक घराने अब गायब हो चुके हैं और उनका स्थान टैक्नो उद्यमियों की नई फसल ने ले लिया है, यद्यपि "टाटा" जैसे कुछ अपवाद भी हैं। मध्यम आय वर्ग के देशों के समक्ष आर्थिक वृद्धि, डिजिटलीकरण और ऊर्जा सुरक्षा जैसी महत्वपूर्ण जरूरतें हैं। इसके

समाधान में सभी फर्मों को वहन योग्य एवं सुरक्षित ऊर्जा उपलब्ध करवाने के साथ ही आगे बढ़ती अर्थव्यवस्था में से खराबियों को अलग करना होगा। भारतीय अर्थव्यवस्था का भविष्य पुनर्निर्माण की प्रक्रिया तथा अकुशल चीजों को अलग करने पर निर्भर होगा। हम इसे अबाधित तरीके से कैसे

सुनिश्चित कर सकते हैं? इसका उत्तर सरकार की इस नीति पर निर्भर होगा कि वह वर्तमान आर्थिक संरचना को बनाए रखे को लेकर अधिक हस्तक्षेप ना करें और रोजगार संरक्षण के नाम पर अकुशल खिलाड़ियों का पक्ष ना ले। क्यों नहीं नए उद्यमियों के माध्यम से रोजगार सृजन किया जाए।

पूर्व विदेश मंत्री नटवर...

(प्रथम पृष्ठ का शेष)

लंबे समय से बीमार चल रहे थे। नटवर सिंह का गुरुग्राम के मेदांता अस्पताल में इलाज चल रहा था। उन्हें गत 31 जुलाई को मेदांता अस्पताल में भर्ती कराया गया था। कांग्रेस नेता रणदीप सुरजेवाला ने सोशल मीडिया प्लेटफॉर्म एक्स पर नटवर सिंह के निधन की पुष्टि की। उन्होंने लिखा कि पूर्व विदेश मंत्री नटवर सिंह के निधन का समाचार दुःख

है। ईश्वर उनके परिजनों को यह क्षति सहने की शक्ति दे और दिवंगत आत्मा को सदगति प्रदान करें।

गौरतलब है कि कुंवर नटवर सिंह का जन्म 16 मई 1929 को राजस्थान के भरतपुर जिले में हुआ था। वो 2004 से लेकर 2005 के बीच यू.पी.ए. सरकार में विदेश मंत्री भी रहे। नटवर सिंह एक भारतीय राजनयिक और राजनीतिज्ञ थे।

आर्थिक संकट में घिरे तेलंगाना...

(प्रथम पृष्ठ का शेष)

यात्रा पर अपने साथ ले जाना उचित समझा, की आत्महत्या की खबर उसी दिन आई, जिस दिन अखबारों में यह समाचार प्रकाशित हुआ था कि देश के सबसे बड़े औद्योगिक प्रतिष्ठान ने अपने 42,000 कर्मचारियों को छुट्टी कर दी है। बिजनेस मीडिया की रिपोर्टों के अनुसार, भारत की बहुत-सी बड़ी एवं प्रतिष्ठित कम्पनियों ने चुपचाप छुट्टी कर दी है। उन्होंने या तो कर्मचारियों को निकाल दिया है या नई भर्तियों को संख्या बहुत ज्यादा कम कर दी है। बताया जा रहा है कि कई प्रतिष्ठित आई.टी. कम्पनियों तथा आई.टी.ई.एस. फर्मों भी स्टाफ की छुट्टी कर रही हैं तथा इस स्थिति के पीछे दो कारण माने जा रहे हैं।

लेबर एक्सपर्ट्स इसका एक कारण तो यह बता रहे हैं कि आर्टीफिशियल इंटेलिजेंस (ए.आई.), ज्यादा क्षमता वाली मशीनों तथा स्वचालित मशीनों के आ जाने के फलस्वरूप स्टाफ को

आवश्यकता में कटौती हो रही है। वे यह जानना चाहते हैं कि क्या पूरे देश में फैली हुई बेरोजगारी या रोजगारों की कमी, देश को पीड़ित कर रही बड़ी आर्थिक दुर्भावना का संकेत है। स्टॉक मार्केट जिसके सूचकांक (इन्डेक्स) को सरकार तथा कॉर्पोरेट अर्थव्यवस्था के स्वास्थ्य का संकेत मानते हैं, में उछाल के बावजूद भारी बेरोजगारी आना इस बात का संकेत है कि बड़ी अर्थव्यवस्था की कमियां देश की जनता को प्रभावित कर रही हैं। ऐसा लगता है कि नौकरियों की कमी सभी सेक्टरों में हो रही है।

हैदराबाद के लेबर एक्सपर्ट भारत भूषण ने दुःख व्यक्त करते हुए कहा कि योगी जैसे युवा एवं मध्यम आयु-वर्ग के लोग "इस समय इससे पहली पीढ़ी की तुलना में, ज्यादा मुश्किल दौर से गुजर रहे हैं। पहले आम तौर से नौकरी, चाहे वह निजी क्षेत्र में थी, अर्धसरकारी क्षेत्र में थी, या सरकारी क्षेत्र में थी, ज्यादा सुरक्षित थी। उन्होंने कहा कि आज

सरकारी क्षेत्र भी अपना काम बाहर से करा रहे हैं तथा कर्मचारियों की संख्या कम कर रहे हैं। यह भी रोजगार के मोर्चे पर दबाव बढ़ने का एक कारण है तथा रोजगार की स्थिति एक ऐसी दिशा की ओर जा रही है, जिसे कोई नहीं चाहता।

वारंगल के इस पत्रकार का मामला बहुत हृदय-विदारक है क्योंकि उसके परिवार-उसकी पत्नी तथा बहिन तथा मीडिया के साथियों को उसका अंतिम संस्कार करने में बहुत मुश्किल आई क्योंकि किराये के आवास के मालिक ने शव को घर पर नहीं लाने दिया। बाद में, पिता और पुत्री के शव उनके पैतृक गांव ले जाये गये, जहाँ अन्तिम संस्कार हुआ। ज्ञातव्य है कि गाँव में भी योगी के पास कोई सम्पत्ति नहीं है। योगी द्वारा इतना विकराल कदम उठाये जाने का कारण आर्थिक संकट ही बताया जा रहा है। पुलिस ने केस दर्ज कर लिया है तथा जाँच-पड़ताल की जा रही है। योगी रेड्डी के प्रोफेशनल साथी

उसे एक ऐसे पूर्ण प्रोफेशनल के रूप में याद कर रहे हैं, जिसकी सौंस-सौंस तथा रा-रा में पत्रकारिता बसती थी। उनके अनुसार, वह बड़े पदों पर आसीन लोगों से सवाल पूछने तथा कमजोर व शोषितों का समर्थन करने का अपना परम कर्तव्य मानने में विश्वास करता था। उसे एक ऐसा ईमानदार पत्रकार बताया जा रहा है, जो अपनी गृहस्थी चलाने के आर्थिक दबाव से संघर्ष कर रहा था।

1389 अगिवीर...

(प्रथम पृष्ठ का शेष) दी और उनसे कर्तव्य, सम्मान और साहस के मूल्यों पर चलते हुए राष्ट्र निर्माण में योगदान का आह्वान किया। उन्होंने उनसे प्रशिक्षण के अगले चरणों पर ध्यान केंद्रित करने और तकनीकी रूप से कुशल समुद्री योद्धा बनने का आग्रह किया। मुख्य अतिथि ने मेधावी अगिवीरों को पदक और ट्रॉफियों से सम्मानित किया।

